

# காலைக்கதிர்

Kalāikkathir

விழயல் 02      வள்ளூவர் ஆண்டு 2049      புரட்டாதி 02      செவ்வாய்க்கிழமை 18.09.2018      கதிர் 317

## 24 மணி நேரத்துக்குள் நல்லிணக்கம் பிறக்காது

கூறுகிறார் பிரதமர் ரணில்



கொழும்பு, செப். 18  
இனங்களுக்கிடையில் ஒரே நாளில் நல்லிணக்கத்தை ஏற்படுத்திவிட முடியாது. அது மிகவும் **பக்கம் 14** >>>

## கஞ்சாவடன் நான்கு பேர் கிளிநொச்சியில் சிக்கினர்



கிளிநொச்சி, செப். 18  
கிளிநொச்சிப் பகுதியிலிருந்து சூட்குமமான முறையில் பொலனறுவைக்கு எடுத்துச் செல்லப்படவிருந்த 4 கிலோ கேரளக்கஞ்சாகிளிநொச்சிப்பொலினாரால் நேற்றுக் கைப்பற்றப்பட்டது. நேற்று நண்பகல் 12 மணியளவில் கிளிநொச்சி அம் **பக்கம் 14** >>>

## புதிய தொழிற்சாலைகள் அரசு வடக்கில் உருவாக்கவேண்டும்


விஜயகலா எம்.பி. கோரிக்கை

யாழ்ப்பாணம், செப். 18  
வடக்கில் இளைஞர், யுவதிகளுக்கு வேலை வாய்ப்புகளை வழங்க புதிய தொழிற்சாலைகள் உருவாக்கப்பட வேண்டும் என ஐ.தே.க. நாடாளுமன்ற உறுப்பினர் விஜயகலா மகேஸ்வரன் தெரிவித்துள்ளார். **பக்கம் 14** >>>

## அரசியல் கைதிகள் விடுதலை;

# ஐனாதிபதி, பிரதமருடன் பேசி தீர்வு காணச் சம்பந்தன் முடிவு

கொழும்பு, செப். 18  
சிறைகளில் வாடும் தமிழ் அரசியல் கைதிகளின் விடுதலையைத் துரிதப்படுத்துவதற்காக ஐனாதிபதி மைத்திரிபால சிறிசேன, பிரதமர் ரணில் விக்கிரமசிங்க ஆகியோருடன் தாம் நேரில் பேச்சு நடத்தவுள்ளார் எனத் தமிழ்த் தேசியக்கூட்டமைப்பின்தலைவரும் எதிர்க்கட்சித் தலைவருமான இரா. சம்பந்தன் தெரிவித்தார். **பக்கம் 14** >>>



ரி.ஐ.டி. பணிப்பாளருக்கு இடமாற்றம்  
கொழும்பு, செப். 18  
பயங்கரவாதப் புலனாய்வுப் பிரிவின் (ரி.ஐ.டியின்) பணிப்பாளரான பிரதிப் பொலிஸ்மா அதிபர் நாலக் **பக்கம் 14** >>>

## ஐனாதிபதி ஐ.நா. புறப்பட முன் இன்று கூடுகிறது அமைச்சரவை

கொழும்பு, செப். 18  
நல்லாட்சி அரசின் வாராந்த அமைச்சரவைக்கூட்டம் ஐனாதிபதி மைத்திரிபால சிறிசேன தலைமையில் ஐனாதிபதிசெயலகத்தில் இன்று நடைபெறவுள்ளது. ஐ.நா. பொதுச்சபைக்கூட்டத்தொடரில் **பக்கம் 14** >>>

## மஹிந்த ஐனாதிபதியாவதை இந்தியாவும் விரும்புகிறது!

வாசுதேவ நாணயக்கார அதிரடி கருத்து

கொழும்பு, செப். 18  
மஹிந்த ராஜபக்ஷ நாட்டின் அடுத்த தலைவராகிந்தியாவும் முழுமையாக ஏற்றுக்கொண்டுள்ளது. அவருக்கு இந்தியாவில் அரசு தலைவர்களுக்கான மரியாதையே வழங்கப்பட்டது. கருத்துக் **பக்கம் 14** >>>

## சுருக்குவலை மீன்பிடிக்கு எதிராக முல்லையில் மீண்டும் போராட்டம்



முல்லைத்தீவு, செப். 18  
முல்லைத்தீவு சுருக்கு வலை மீன்பிடித்தொழிலுக்குத் தற்காலிக அனுமதி வழங்கப்பட்டவுள்ள மைக்கு எதிர்ப்புத் தெரிவித்து மீனவர்கள் மீண்டும் போராட்டத்தில் ஈடுபட்டனர். **பக்கம் 14** >>>

## 134 பேருக்கு வடக்கில் நேற்று அரசு நியமனம்



(எஸ்.நிதர்ஷன்)  
யாழ்ப்பாணம், செப். 18  
வடக்கு மாகாணப் பொதுச்சேவை ஆணைக் குழுவின்கீழுள்ள வெற்றிடங்களை நிரப்புவதற்காக 134 பேருக்கு நேற்று அரசு **பக்கம் 14** >>>

**யொங்குதமிழ் நினைவுத்தூபி பஸ்கலையில் திறந்துவைப்பு**

விரிவான செய்தி

**05 ஆம் பக்கத்தில்**

**Rube Jewellery Since 1982**

# ரூபி ஜீவல்லறி

தங்க நகை உலகில் 36 வருடம் அனுபவம் வாய்ந்த நாங்கள் உலகின்பல யாகங்களிலும் இருக்கும் எமது வாடிக்கையாளர்களுக்கு சிறந்த சேவையினை வழங்கிக் கொண்டிருக்கின்றோம் என்பதை மகிழ்ச்சியுடன் தெரிவித்துக் கொள்கின்றோம்.

யாழ்ப்பாணம் இலங்கையில் வேறு எப்பாக்கத்திலோ எமக்கு வேறு கிளைகள் கிடையா.

சிங்கப்பூர் தரத்திலான 916 கரட நங்க நகைகளை உத்தரவாத்தீதுடன் பெற்றுக் கொள்ளலாம்.

இல: 227 - 229, கஸ்தாரியார் வீதி, யாழ்ப்பாணம்.

021 221 6919  
0777 344 074

# வவுனியா, முல்லைத்தீவில் இ.போ.ச. பணிப்புறக்கணிப்பு!



வவுனியா, செப். 18 வவுனியாவில் பல்வேறு கோரிக்கைகளை முன்வைத்து இலங்கை போக்குவரத்துச் சபையினர் நேற்று முதல் தொடர் பணிப்புறக்கணிப்பு போராட்டத்தில் ஈடுபட்டு வருகின்றனர்.

வவுனியா புதிய பஸ் நிலையம் தேசிய போக்குவரத்து ஆணைக்குழுவிற்கு கீழ் இயங்குவதால் எமக்குப் பாதுகாப்பில்லை, தூர சேவை பஸ்கள் புதிய பஸ் நிலையத்திற்குள் செல்வதற்கு அனுமதி வேண்டும், நேற்றுமுன்தினம் தனியார் பஸ் சங்க உழியர் உரிமையாளரினால் இ.போ.ச நடத்துநர் மீது தாக்குதல் மேற்கொள்ளப்பட்டுள்ளது.

இதற்கு உரிய நடவடிக்கை எடுக்கப்பட வேண்டும் என்றும், மேலும் பல கோரிக்கைகளை முன்வைத்தும் இ.போ.ச உழியர்கள் பணிப்புறக்கணிப்பில் ஈடுபட்டுள்ளனர்.

இந்தப் பணிப்புறக்கணிப்பு காரணமாக அரசு, தனியார் உழியர்கள் பருவகாலச் சீட்டுடன் வந்தும் நேரத்துக்கு செல்ல முடியாத நிலையில் காத்திருந்தனர் எனத் தெரிவிக்கப்படுகின்றது.

இதேவேளை புதிய பஸ் நிலையத்தில் இருந்து தனியார் பஸ்கள் அதிகளவில் சேவையில் ஈடுபட்டுள்ளமையை அவதானிக்க முடிந்தது.

இதேவேளை, வவுனியாவைத்

தொடர்ந்து முல்லைத்தீவிலும் இலங்கை போக்குவரத்துச் சபையினர் பல்வேறு கோரிக்கைகளை முன்வைத்து நேற்று பணிப்புறக்கணிப்பு போராட்டத்தில் ஈடுபட்டு வருகின்றனர்.

நேற்றைய தினம் இலங்கை போக்குவரத்துச் சபை நடத்துநர் மீது தனியார் பஸ் சங்க உழியர், உரிமையாளரினால் மேற்கொள்ளப்பட்ட தாக்குதலுக்கு உரிய நடவடிக்கை எடுக்கப்படவேண்டும்.

வவுனியா புதிய பஸ் நிலையத்துக்குள் முல்லைத்தீவிலிருந்து செல்லும் தூர சேவை பஸ்கள் செல்வதற்கு அனுமதிக்க முடியாது விட்டால் இலங்கை போக்குவரத்துச் சபைக்குத் தனியான

பஸ் நிலையம் வேண்டும் எனவும், கோரிக்கைகளை முன்வைத்து இ.போ.ச உழியர்கள் பணிப்புறக்கணிப்பில் ஈடுபட்டுள்ளனர்.

இப் பணிப்புறக்கணிப்பு காரணமாகவும் பருவகாலச் சீட்டுடன் வந்தும் உரிய நேரத்துக்குச் செல்ல முடியாமல் காத்திருக்க வேண்டிய நிலை ஏற்பட்டது.

இதேவேளை, புதிய பஸ் நிலையத்திலிருந்து தனியார் பஸ்கள் சேவையில் ஈடுபட்டதோடு, காரைநகர், கிளிநொச்சி சாலைகளுக்குச் சொந்தமான பஸ்கள் சேவையில் ஈடுபட்டன.

(க - 100)

## கிளிநொச்சியில் மூன்று வாகனங்கள் விபத்து: ஐவர் படுகாயம்; ஒருவர் கவலைக்கிடம்!



கிளிநொச்சி, செப். 18 கிளிநொச்சி - கரடிபோக்குச் சந்திக்கு அண்மையில் உள்ள பண்ணை ஒன்றுக்கு அருகில் மூன்று வாகனங்கள் ஒன்றுடன் ஒன்று மோதி விபத்துக்குள்ளாகி உள்ளன.

நேற்று மதியம் இடம்பெற்ற இந்த வாகன விபத்தில் ஐவர் படுகாயமடைந்து கிளிநொச்சி பொது வைத்தியசாலையில் சிகிச்சைக்காகச் சேர்க்கப்பட்டுள்ளனர். இவர்களில் ஒருவரின் நிலை கவலைக்கிடமாக இருக்கிறது எனத் தெரிவிக்கப்படுகிறது.

முறிகண்டிப் பகுதியில் இருந்து பரந்தன் நோக்கி பயணித்த மினிபஸ் ஒன்று பண்ணைப் பகுதியாகச் செல்லும் போது, திடீரென குறுக்கே வந்த மாடு ஒன்றுடன் மோதி, எதிர் திசையில் வந்து கொண்டிருந்த மோட்டார் சைக்கிள் மற்றும் டிப்பர் ஒன்றுடனும் மோதியதில் இந்த விபத்து இடம்பெற்றுள்ளது.

இதில் மோட்டார் சைக்கிள் சாரதியின் நிலையே கவலைக்கிடமாக இருக்கிறது என்றும், மாடு ஒன்று உடல் சிதறி உயிரிழந்துள்ளது எனவும் தெரிவிக்கப்படுகின்றது.

## நாட்டில் மருந்துத் தட்டுப்பாடு இல்லை: சுகாதார அமைச்சர்!

கொழும்பு, செப். 18 நாட்டின் எந்தவொரு வைத்தியசாலையிலும் தற்போது மருந்துத் தட்டுப்பாடு இல்லை என அமைச்சர் ராஜித சேனாரத்ன தெரிவித்துள்ளார்.

சுகாதாரம், போஷணை மற்றும் சுதேச வைத்திய அமைச்சு, மாகாண சபை மற்றும் உள்ளூராட்சி மன்ற அமைச்சுடன் இணைந்து உலக வங்கியின் நிதியுதவியின் கீழ் நடைமுறைப்படுத்திய இரண்டாவது சுகாதார சேவை அபிவிருத்தி செயற்திட்டத்தின் நிறைவு விழாவிலே அவர் இதனைத் தெரிவித்துள்ளார்.

## சர்வதேச கரையோர தூய்மைப்படுத்தல் தின தேசிய வைபவம் ஜனாதிபதி தலைமையில்!

சர்வதேச கரையோரத் தூய்மைப்படுத்தல் தினத்தையொட்டி ஏற்பாடு செய்யப்பட்ட கரையோர தூய்மைப்படுத்தல் தின தேசிய வைபவம் நேற்று முன்தினம் முற்பகல் ஜனாதிபதி மைத்திரிபால சிறிசேன தலைமையில் காலி தடல் கடற்கரையில் இடம் பெற்றது.

ஜனாதிபதியின் எண்ணக்கருவிற்கமைய பிரகடனப்படுத்தப்பட்டுள்ள தேசிய கரையோரத் தூய்மைப்படுத்தல் மற்றும் கடல்சார் வளங்களின் பாதுகாப்பு வாரமும் இதனோடு ஆரம்பித்து வைக்கப்பட்டது.

செப்ரம்பர் 15 ஆம் திகதி முதல் 22 ஆம் திகதி வரையிலான கரையோரப் பாதுகாப்பு வாரத்தில் கடற்கரைகள் மற்றும் கடல்சார் சூழலைத் தூய்மைப்படுத்தும் சுமார் 100 செயற்திட்டங்கள் நாட்டைச் சூழவுள்ள 14 கரையோர மாவட்டங்களில் கடல்சார் சூழல் பாதுகாப்பு அதிகார சபையினால் ஏற்பாடு செய்யப்பட்டுள்ளன.

சகல கரையோர மாவட்டங்களிலும் அமைச்சுக்கள், திணைக்களங்கள், உள்ளூராட்சி நிறுவனங்கள், மாவட்ட செயலகங்கள், முப்படையினர், பொலிஸார், சிவில் அமைப்புக்கள், பல்கலைக்கழகங்கள் மற்றும் பாடசாலை மாணவர்கள் ஆகியோரின் பங்கு பற்றலில் இந்தச் செயற்திட்டங்கள் நடைமுறைப்படுத்தப்படவுள்ளன.



சமுத்திரங்கள் மாசடைதல் தொடர்பில் மிகுந்த அவதானத்துடன் செயற்படும் மற்றும் மாசடைதலை தடுப்பதற்கு நடவடிக்கை எடுக்கும் நாடுகளிடையே இலங்கையும் இணைந்து கொண்டுள்ளது.

ஜனாதிபதி மைத்திரிபால சிறிசேனவின் வழிகாட்டலின் கீழ் அதற்கான பல்வேறு வேலைத்திட்டங்கள் நடைமுறைப்படுத்தப்பட்டதுடன், 2017ஆம் ஆண்டில் இலங்கை ஐக்கிய நாடுகள் சபையின் தூய்மையான கடற்பரப்புச் செயற்திட்டத்துடன் இணைந்து கொண்டது.

## நாட்டின் விவசாயத் துறையில் குறிப்பிடத்தக்க முன்னேற்றம் ஏற்பட்டுள்ளது என்கிறார் ஜனாதிபதி!



கொழும்பு, செப். 18 நாட்டின் விவசாயத் துறையில் தற்போது தெளிவான முன்னேற்றம் ஏற்பட்டுள்ளதுடன், கடந்த கால அரசுகளால் நிறைவேற்றப்படாதிருந்த பல செயற்பாடுகள் கடந்த மூன்று வருட காலத்தில் விவசாயத் துறையின் முன்னேற்றத்திற்காகத் தற்போதைய அரசால் நிறைவேற்றப்பட்டுள்ளன என ஜனாதிபதி தெரிவித்துள்ளார்.

நேற்று முன்தினம் பிற்பகல் எம்பிலிப்பிட்டி மகாவலி விளையாட்டரங்கில் இடம்பெற்ற 30ஆவது மகாவலி விளையாட்டு விழாவின் நிறைவு வைபத்தில் கலந்துகொண்டபோதே ஜனாதிபதி மைத்திரிபால சிறிசேன இதனைத் தெரிவித்துள்ளார்.

இதன்போது அவர் மேலும் தெரிவித்தவை வருமாறு -

பண்டைய மன்னர் காலந்தொட்டு எமது நாடு தன்னிறைவடைவதற்கு அடிப்படைக் காரணமாக அமைந்தது விவசாயத்துறையே என்பதுடன், எதிர்காலத்திலும் விவசாயப் பொருளாதாரத்தின் அடிப்படையிலேயே நாட்டைக் கட்டியெழுப்ப முடியும்.

நாட்டின் உற்பத்தி செயற்பாட்டில் விசேட பங்களிப்பை செலுத்திவரும் மகாவலி விவசாயமக்களை பலப்படுத்துவதற்காக அரசு என்ற வகையில் வழங்கக்கூடிய சகல ஒத்துழைப்புகளையும் பெற்றுக் கொடுப்பதற்கு நடவடிக்கை எடுக்கப்படும். இன்று பல்வேறு துறைகளினூடாக நாட்டின் எதிர்கால பயணத்திற்கு மகாவலியினால் பெற்றுக்கொடுக்கப்படும் பங்களிப்பு பாராட்டுக்குரியதாகும் என்றும் அவர் தெரிவித்துள்ளார்.

மட்டக்களப்பு, செப்.18

உல்லாசப் பிரயாணிகளாக, இலங்கைக்கு வந்திருந்த ஜேர்மனியைச் சேர்ந்த இருவரிடம், தங்களுடைய கைவரிசையைக் காண்பித்து, சிறுவர்கள் இருவர், கைது செய்யப்பட்டுள்ளனர். அத்துடன், அந்தச் சிறுவர்கள் இருவரிடமிருந்தும் பெறுமதியான பொருள்களைக் கைப்பற்றப்பட்டுள்ளனவெனப் பொலிஸார் தெரிவித்தனர்.

இந்தச் சம்பவம், மட்டக்களப்பு, முகத்து வாரம் சவுக்கடி கடற்கரை பிரதேசத்திலேயே நேற்று இடம்பெற்றுள்ளது.

அந்தச் சிறுவர்களிடமிருந்து, சுமார் ஒரு இலட்சம் ரூபா பெறுமதியான அலை பேசிகள் இரண்டு, 3 ஆயிரத்து 745 ரூபா, மூக்குக்கண்ணாடி, கைப்பை என்பனவே மீட்கப்பட்டுள்ளன.

உயர்கல்வி பயின்றுவரும், ஜேர்மன் நாட்டைச் சேர்ந்த இருவர், விடுமுறையைக் கழிப்பதற்காக, மட்டக்களப்புக்கு வருகை தந்து, முகத்துவாரம் சவுக்கடிக்கடற்கரையில் இருந்தபோதே, இவை திருடப்பட்டிருந்தன.

இதனையடுத்து, மட்டக்களப்பு தலைமையகப்பொலிஸ் நிலையத்தில் முறைப்பாடு செய்யப்பட்டமையை அடுத்து, பொலிஸ் நிலையப் பொறுப்புதிக்காரி எம்.எம்.டி. தீக்வுத்துருவின் ஆலோசனைக்கமையபெரும் குற்றத்தடுப்புப்பிரிவினர் சிறுவர்கள் இருவரையும் கைது செய்தனர் எனப் பொலிஸார் தெரிவித்தனர்.

இதேவேளை, கைது செய்யப்பட்ட இருவரையும் நீதிமன்றத்தில் ஆஜர்படுத்துவதற்கு நடவடிக்கை எடுத்துள்ளதாகவும் பொலிஸார் தெரிவித்தனர்.

**இனி...**

(முதலாம் பக்கத் தொடர்ச்சி)

ஒரு அரசியல்வாதியைப் பற்றி மக்கள் எப்போதும் பேசிக் கொண்டிருந்தால் அவர்கள் அரசியலில் எப்போதும் முக்கியம் பெற்று விடுவார்.

அந்த வகையில் இப்போது தமிழர் தரப்பில் எப்போதும் பேசப்படும் நபர்களாக - சர்ச்சைக்குரிய தலைவர்களாக - இருவர் விளங்குகின்றனர். ஒருவர் வடக்கு மாகாண முதலமைச்சர் நீதியரசர் சி.வீ. விக்னேஸ்வரன். மற்றவர் அவரின் மாணவரும் ஜனாதிபதி சட்டத்தரணியும் யாழ். மாவட்ட எம்.பியுமான எம்.ஏ.சுமந்திரன்.

ஆணித்தரமான - அரசியல் நிலைப்பாடுகளை உட்புகுத்தித் தாம் எழுதிப் படிக்கும் தமது உரைகள், வாராந்தக் கேள்வி - புதல் அறிக்கைகள் மூலம் அரசியல் அதிர்வேட்டுக்களை அவ்வப்போது வெளியிட்டுப் பரபரப்பை ஏற்படுத்தி கொண்டிருப்பவர் நீதியரசர் விக்னேஸ்வரன்.

அதேபோல தமது புதிலடி அறிவிப்புகள், அரசியல் நகர்வுகள், கூட்டமைப்பின் ஏகோபித்த அரசியல் பேச்சாளர் என்ற உரிமையோடு வெளியிடும் அதிரடி கருத்துக்கள் போன்றவற்றால் அதிகம் பரபரப்பை ஏற்படுத்திக் கொண்டிருப்பவர் சுமந்திரன்.

அதுவும் சமூக ஊடக வலைத்தளங்களிலும், ஏனைய பொது இடங்களிலும் அதிகம் களித்துக் கொண்டிருப்பவர் - அல்லது திட்டித் தீர்க்கப்படுபவர் - சுமந்திரன் தான்.

ஆனால், இது பற்றியெல்லாம் அவர் அலட்டிக் கொள்வதில்லை. யார் என்ன சொன்னாலும், தான் எடுத்த நிலைப்பாட்டை அப்பட்டமாக - வெளிப்படையாக - பேசும் குணாதிசயம் கொண்ட அரசியல்வாதி அவர்.

கடந்த சனியன்று யாழ். வீரசிங்கம் மண்டபத்தில் 'இன்றைய சமஷ்டியின் விஸ்தீரணம்' என்ற தலைப்பில் அவர் கனதியான உரை ஒன்றை ஆற்றினார்.

அந்த உரையை அவர் தொடங்குவதற்கு முன்னர், அவரை அறிமுகப்படுத்தியவடக்கு மாகாண சபை உறுப்பினர் சட்டத்தரணிகேசவன் சயந்தன், அவரைப் பேட்டி காண்பது போல சில கேள்விகளை எழுப்பினார்.



# காணி துப்புரவு செய்தவர்களை தடுத்தது மகாவலி அதிகார சபை

முல்லைத்தீவு, செப்.18

**முல்லைத்தீவு, கரைதுறைப்பற்று பிரதேச செயலகத்திற்கு உட்பட்ட கொக்கிளாய், கொக்குத்தொடுவாய் மக்களுக்குச் சொந்தமான அக்கரைவெளிப் பகுதியில் உள்ள காணியைத் துப்புரவு செய்தவர்களை மகாவலி அபிவிருத்தி அதிகார சபையினர் தடுத்து நிறுத்தியுள்ளனர்.**

**துப்புரவுப் பணி நடந்த இடத்துக்குச் சென்ற மகாவலி அபிவிருத்தி அதிகார சபையைச் சேர்ந்த நான்கு உத்தியோகத்தர்கள், அந்தப் பகுதி மகாவலி அபிவிருத்தி அதிகார சபைக்குச் சொந்தமானது என்றும், இதனைத் துப்புரவு செய்யவேண்டாம் என்றும் தடுத்துள்ளார்கள்.**

பலநூற்றுக்கணக்கான குடும்பங்களில் வயல் நிலங்களைக் கொண்ட அக்கரை வெளிப் பகுதியில் இருந்து கடந்த 35 ஆண்டுகளுக்கு முன்னர் வெளியேறிய மக்கள், தங்கள் வயல் நிலங்களுக்கான 1925 ஆம் ஆண்டு வழங்கப்பட்ட உறுதிகளை வைத்துள்ளனர். சிலர்போலும் போது உறுதிகளைத் தொலைத்துள்ளார்கள். 1957 ஆம் ஆண்டு வழங்கப்பட்ட பேர்மிற்களையும் இந்த மக்கள் தற்போது கைகளில் வைத்துள்ளார்கள்.

இந்த மக்களுக்குச் சொந்தமான வயல் காணிகள் தற்போது காடாகக் காணப்படுவதால் அவற்றைச் சுத்தம் செய்யும் நடவடிக்கையில் கடந்த வாரம் அவர்கள் ஈடுபட்டுள்ளார்கள். இதன்போது கடந்த 14 ஆம் திகதி அங்கு சென்ற மகாவலி அபிவிருத்தி அதிகார சபையினர், அவை தமக்குச் சொந்தமான காணிகள் எனச் சொல்லித் துப்புரவுப் பணிகளை

தடுத்துள்ளனர். இது தொடர்பாக மக்கள் கரைதுறைப் பற்று பிரதேச செயலாளரிடம் சென்று முறையிட்டுள்ளனர். இன்று செவ்வாய்க்கிழமை அக்கரை வெளிப் பகுதிக்கு கரைதுறைப்பற்று பிரதேச செயலாளர் மற்றும் காணிப்பகுதி உத்தியோகத்தர் நேரில் சென்று சம சம்பந்தப்பட்ட இடங்களைப் பார்வையிடவுள்ளனர் எனத் தெரிவிக்கப்பட்டது. (ஐ-8)

இப்படி நான் பகிரங்கமாக கேள்விகள் சிலவற்றை எழுப்புவேன், நீங்கள் பதிலளிக்க வேண்டியிருக்கும் என்று சயந்தன் முற்கூட்டியே சுமந்திரனுக்குச் சொல்லியிருப்பார் என நினைக்கிறேன்.

ஆனால், என்ன கேள்விகள் என்ற விவரத்தை சயந்தன் நேரத்துடன் சுமந்திரனுக்குத் தெரிவிக்கவில்லை என்றே தோன்றுகின்றது. அந்தக் கேள்விகளை செவிமடுத்ததும் சுமந்திரன் பக்கத்தில் தெரிந்த தடுமாற்றம் - அல்லது விளக்கமாகவன்றி ஓரிரு வார்த்தைகளில் சில கேள்விகளுக்கு அவர் பதிலளித்தமை - இது முன்னாயத்தப்படுத்தாத பேட்டிதான் என்பதை உறுதிப்படுத்தியது.

சயந்தன் எழுப்பிய கேள்விகள் இவை தான்.

1. நீங்கள் யார்? சட்டத்தரணியா? அரசியல்வாதியா?
2. தமிழ் அரசியலில் நீங்கள் எவ்வளவு காலமாகத் தொடர்பில் இருக்கிறீர்கள்?
3. அரசியலுக்கு நீங்கள் எந்த வழியால் வந்தீர்கள்? பின்கதவாலா?
4. தமிழ்த் தேசியக் கூட்டமைப்பை உடைப்பதற்காக நீங்கள் ரணில் விக்கிரமசிங்கவினால் உட்புகுத்தப்பட்டவர் என்று சொல்லப்படுகிறதே?
5. தமிழ்த் தேசியக் கூட்டமைப்பை உடைத்து விட்டு நீங்கள் ஐக்கிய தேசியக் கட்சியில் இணைந்து கொள்ளப் பேசுகிறீர்கள் என்று சொல்லப்படுகிறதே?
6. உங்களுக்கு எல்லாம் தெரியுமோ? மேதாவித்தனமாகப் பேசுகிறீர்களே?
7. உங்களிடம் ஒரு கொழும்பு மையச் சிந்தனை இருக்கிறதாமே? அது என்ன கொழும்பு மையச் சிந்தனை?
8. உங்களிடம் யாழ்ப்பாண மையச் சிந்தனை உள்ளதா?
9. நீங்கள் யாழ்ப்பாணத்தில் வசிப்பதில்லையே. அப்படியென்றால் உங்களிடம் எப்படி யாழ்ப்பாண மையச் சிந்தனை வரும்? வாடகைக்கு எடுத்து அமர யாழ்ப்பாணத்தில் ஒரு வீடு கூடவா உங்களுக்குக் கிடைக்கவில்லை?
10. தமிழ் அரசியலைத் தலைமை தாங்குவார்கள் போராட்ட வலி தெரிந்தவர்களாக இருக்க வேண்டும் என்று சொல்லப்படுகிறதே. நீங்கள் எப்போதாவது போராட்ட காலவலியை மனதால் அல்லது உடலால் உணர்ந்திருக்கிறீர்களா?

11. தமிழ் அரசியலில் இறை தூதர் என்று ஒரு வகிபாகம் அவசியமா?
12. தமிழர்களுக்குச் சமஷ்டி தேவையில்லை என்று சொல்ல நீங்கள் யார்?
13. இது என்ன இன்றைய சமஷ்டியின் விஸ்தீரணம். ஏதாவது சுத்துமாத் தா?
14. ஏதாவது ஒரு அரை குறைத்தீர்வை தமிழ் மக்களின் தலையில் கட்டியடிக்கத் தான் இன்றைய இந்தப் பேச்சு என்று நான் சொல்கிறேன். நீங்கள் என்ன சொல்கிறீர்கள்?

- இவற்றுக்கு சுமந்திரன் என்ன பதிலளித்தார் என்பதை நான் இங்கு விலாவாரியாகக் குறிப்பிடப் போவதில்லை.

ஆனால் இப்படி 'ஸேம் சைட் கோல்' அடிப்பது போன்ற கேள்வி - புதல் நிகழ்வைப்பார்த்த போது என் நினைவலைகள் 2002 - 2003 ஆம் ஆண்டுகளில் புலிகளுக்கும், அப்போதைய ரணில் அரசுக்கும் இடையில் சர்வதேச நாடுகளில் - ஆறு இடங்களில் - நடைபெற்ற ஆறு சுற்றுப் பேச்சுகள் பற்றிய நினைவுக்குத்திரும்பின.

இந்தப் பேச்சுக்களில் எல்லாம் ஊடக வியலாளனாக நான் பங்குபற்றும் வாய்ப்பை நான் சார்ந்திருந்த பத்திரிகை எனக்கு விசேடமாகச் செய்து தந்திருந்தது. காலை, மாலை என இரண்டு வேளையாகப் பேச்சுக்கள் நடக்கும். ஒவ்வொரு நாளும் மாலைப் பேச்சுக்குப்பின்னர் செய்தியாளர்கள் அரசுத் தரப்பையும், புலிகள் தரப்பையும் தனித்தனியாக நேர்முகம் கண்டு செய்தி எடுப்பர்.

புலிகள் தரப்பில் பெரும்பாலும் மதியுரைஞர் பாலசிங்கமும், சில சமயங்களில் தமிழ்ச்செல்வனும் செய்தியாளர்களைச் சந்திப்பர்.

காலை, மாலை பேச்சுக்கு நடுவில் மதிய இடைவேளையின் போது மதிய போசன மேசையில் தவறாது அவர்கள் இருவரையும் சந்தித்து, சேர்ந்து மதிய உணவு அருந்தியபடி, ஆறுதலாக உரையாடும் வாய்ப்பும், உரிமையும் எனக்கு எப்போதுமே இருந்தது. அது போல மாலைப் பேச்சின் பின்னர், செய்தியாளர்களைச் சந்திப்பதற்கு இடையில், தங்களின் ஹோட்டல் அறையில் தேநீர், பிஸ்கட்டு போடு என்னைச் சந்தித்து உரையாட பாலா அண்ணனும், தம்பி தமிழ்ச்செல்வனும் தவறுவதில்லை.

பின்னர் செய்தியாளர் சந்திப்புக்குச்

செல்லும்போது, அன்றைய பேச்சுக்களின் போது, அன்றைய பேச்சுக்களின் பெறுபேறாக என்ன விடயங்கள் முக்கியத்துவம் கொடுத்து வெளிப்படுத்தப்பட வேண்டும் என்பது எங்களுக்குள் உறுதியாகியிருக்கும். அவர்கள் செய்தியாளர் சந்திப்புக்கு வர முன்னர் நான் செய்தியாளர்களோடு போய்க் கலந்து கொண்டு அவர்கள் வருகைக்காகக் காத்திருப்பேன்.

செய்தியாளர் நோக்காணல் தொடங்கும் போது "உங்கள் எல்லோர் சார்பிலும் மூத்த ஊடக வியலாளரான இன்னார் (என்னைச் சுட்டிக்காட்டி) கேள்விகளை எழுப்புவார்." என்று ஒரு 'போஸ்' கொடுப்பார் பாலா அண்ணன்.

நானும் சளைக்காமல் கேள்விக் கணைகளை அள்ளி விடுவேன். பார்ப்போருக்கு நான் பாலா அண்ணனைக் கேள்விகளினால் சல்லடை போடுபவன் போல இருக்கும். ஆனால் அவை எல்லாம் பாலா அண்ணன் எதிர்பார்ப்பவற்றை வெளிக்கொணர்வதற்கான துண்டில்லுக்கள் தாம்.

சில சமயங்களில் என் கேள்விகளினால் பாலா அண்ணன் சினமுற்றவர் போல புதல் தருவார். பார்ப்போருக்கு ஒரு மாதிரியாக இருக்கும். ஆனால் உட்கூக்குமம் புரிந்த நான் இன்னும் அவருக்கு எரிச்சலை ஏற்படுத்துகின்றமை போல கேள்விகளைக் கொழுவவேன்.

எது எப்படியோ அவர் விரும்பியபடி, நான் எதிர்பார்த்தபடி, விடயம் செய்தியாக வெளிவந்துவிடும்.

அது யுத்த காலத்தில், ஒரு தேசிய இனத்தின் முக்கிய ஊடகப்பொறுப்பாளர் ஒருவரின் வரலாற்றுக் கட்டாயப் பணி. அது, அந்த மாதிரித்தான் அமைந்தது. அன்று பாலா அண்ணனுக்கும் - அவருடன் மிகவும் நெருங்கிப் பழகிய ஊடக வியலாளனான எனக்கும் இருந்த ஊடாட்டம்.

அது மாதிரி வேறு ஒரு வகையான ஊடாட்டம்தான் கூட்டமைப்பின் பேச்சாளர் ஜனாதிபதி சட்டத்தரணி எம்.ஏ.சுமந்திரன் எம்.பிக்கும், அவரது கட்சியைச் சேர்ந்த மாகாண சபை உறுப்பினர் சட்டத்தரணி கே.சயந்தனுக்கும் இடையிலானதாக இருந்திருக்கின்றது போலும் என்ற எண்ணத்தை அன்றைய கேள்வி - புதல் நிகழ்ச்சி எனக்குத் தந்தது.

# நமது பார்வை

உண்மை - நேர்மை - பக்கம் சாராமை

ஆசிரியர்பீடம்: 30, கல்லூரி வீதி, யாழ்ப்பாணம்  
செய்தி: 021 222 3000, kalaikkathirnews@gmail.com  
தொலைநகல் (fax): 021 221 9440, ads@kalaikkathir.lk  
விளம்பரம்/விநியோகம்: 021 222 2600

## புகையிலைக்குத் தடை

புகையிலை, சிகரெட் விவகாரங்கள் தொடர்பில் இலங்கை அரசுகளின் கொள்கைப்போக்கு முன்பின் முரணானதாகவும், பொறுப்பற்ற தன்மையுடையதாகவும் இருக்கின்றமை பலராலும் அவதானிக்கப்பட்டுள்ளது.

புகையிலையும், அதை மூலப்பொருளாக அதிகம் பயன்படுத்தும் சிகரெட்டும் உடல் நலத்துக்குக் கேடு விளைவிக்கவும், சமூகத்துக்குப் பாதிப்பைத் தரும் என்றெல்லாம் கருதினால், அது தொடர்பில் அரசு ஒரு நேர்சீரான கொள்கைப்போக்கைக் கடைப்பிடித்து நடவடிக்கை எடுக்க வேண்டும்.

ஆனால், இலங்கை அரசே இவ்விடயத்தில் சீரில்லாத - முன்னுக்குப்பின் முரண்பாடான - ஏறுமாறான - கொள்கையைக் கடைப்பிடித்து நிற்கிறது.

சிகரெட் தயாரிப்புக்கு புகையிலையே பிரதான மூலப்பொருள். ஆனால், இலங்கையில் இப்போதைய நிலையில் நேரடியான புகையிலைப் பாவனையால் ஏற்படும் பாதிப்பை விட அதிக அபத்த புகையிலையால் தயாரிக்கப்படும் சிகரெட் பாவனையாலேயே ஏற்படுகின்றது என்பது துலாம்பரம்.

நவ உலக சிறுவர்களையும் கவர்ந்திழுத்து தன் வலையில் வீழ்த்தும் கவர்ச்சி கொண்டதாக சிகரெட் உள்ளது. நேரடிப் புகையிலைக்கு அந்தக் கவர்ச்சி இப்போது இல்லை.

ஆனால், தமிழர்களைப் பொறுத்தவரை கடந்த நூற்றாண்டில் வடக்கு மக்களின் பிரதான பணப்பயிர் அதுதான். புகையிலைத் தோட்டங்களும், அவற்றைச் சுற்றி எழுந்த சுருட்டுக் கைத்தொழிலும் வடக்கில் காலத்துக்குக் காலம் பல குடிசை வீடுகளை பங்களாக்களாக்கிய சரிதம் நமக்குத் தாராளமாகத் தெரியும்.

புகையிலைச் செய்கை என்ற பணப்பயிரை மையமாகக் கொண்டு வடக்கில் ஒரு மேம்பட்ட பொருளாதாரக் கட்டமைப்பு இருந்தமையை நாம் மறந்து விடமுடியாது.

ஆனால், வடக்கின் இந்தப் பணப்பயிரால் வடக்குப் பொருளாதாரம் மேம்பட்டதே தவிர, அதனால் கொழும்பு அரசுக்கு வருமானம் நேரடியாக உயர்ந்தது என்று கூறுவதற்கு இடமிருக்கவில்லை.

அதனால் - புகையிலைப் பாவனை உடலுக்குக் கேடு என்ற மருத்துவ ஆலோசனையின் பேரில் இலங்கையில் புகையிலை உற்பத்தியை 2020 ஆம் ஆண்டின் முற்றாகத் தடை செய்யும் கைங்கரியத்தை - கொள்கையை - அது பின்னடிக்காமல் நடைமுறைப்படுத்தத் தொடங்கியுள்ளது.

ஆனால், வெளிநாட்டில் இருந்து புகையிலைத் தானை இறக்குமதி செய்து, இங்கு சிகரெட் தயாரித்து விற்பனை செய்வதை மட்டும் அது தடை செய்யவில்லை.

ஏனென்றால், வரி என்ற பெயரால் அரசுக்குக் கோடி கோடியாக ரூபாக்களைக் கொட்டிக் கொடுக்கும் வர்த்தகம் என்பதால் அதற்குத் தடை இல்லை.

மருத்துவ ஆலோசனைகளுக்காகத் தமிழர்களின் பணப்பயிர்ச் செய்கைக்கு அப்புவைக்கும் கொழும்பு, ஏதோ நாடுகள் தங்கள் தேசத்தில் உற்பத்தி செய்யும் புகையிலை என்ற பணப்பயிரை சிகரெட் மூலம் தாராளமாக இங்கு சந்தைப்படுத்துவதற்கு இடம் விட்டு, வாய்ப்பளித்து நிற்கின்றது.

வடக்குத் தமிழர்கள் காலாதி காலமாகச் செய்து வந்த பணப்பயிருக்கு இங்கு தடை விதித்து விட்டு, அதிலும் விடக் கெடுதியான மூலப் பொருளை பிற நாடுகள் தங்களின் பணப்பயிராக உற்பத்தி செய்து நம் தலை மீது கட்டி விடுவதற்கான சந்தையைத் திறந்து விடுகின்றது அரசு.

அந்தச் சிகரெட் விற்பனையில் வரும் பெருந்தொகை வரியை இலக்கு வைத்துத்தான் இந்தத் தாராளம் என்பது உறுதிபடுத்த உண்மை.

சிகரெட் பாவனையால் உடலுக்குக் கேடு என்பதை சிகரெட் பெட்டிகளில் துலாம்பரமாக அச்சிடக் கட்டாயப்படுத்தும் அரசு, பெட்டிகளில் இருந்து தனித்தனி சிகரெட்டுகள் விற்பனையாகும் போது, அந்த அறிவுறுத்தல் பாவனையாளருக்குக் கிட்டாது என்பதால் பெட்டியை விட்டு விலக்கித் தனித்தனி சிகரெட் விற்பனைக்கு தடை விதிக்கப்படும் என்று கூறியது. ஆனால் அந்தத் தடை இன்னும் நடைமுறைக்கு வரவில்லை. அப்படியாகத் தனித்தனி சிகரெட் விற்பனைக்குத் தடை விதிப்பதற்கு அமைச்சரவையில் கூட எதிர்ப்பு என்பது இப்போதைய பிரதீய தகவல்.

ஆனால், அத்தகைய மருத்துவ அறிவுறுத்தல் விளம்பரம் உள்ள காசித்தலில் வைத்து புகையிலையை மடித்துக் கொடுக்காமல், வெற்றிலைச் சுருளுக்கள் ஒரு துண்டு புகையிலையை வைத்துக் கட்டையில் விற்றால் அந்தக் கடைக்காரர் மீது நுகர்வோர் சட்டம் பாய்கின்றது.

மருத்துவ ரீதியில் உடல் நலத்துக்குக் கேடு விளைவிக்கும் அபத்தான புகையிலையை ஏதோ ஒரு நாடு தன்னுடைய தேசத்தில் உற்பத்தி செய்து சிகரெட் தயாரிப்பு என்ற பெயரில் நம் தலையில் கொட்டுவதற்கு இடமளித்து, சந்தையைத் திறந்து விட்டு, வரவேற்று, வரிவருமானத்துக்காக எங்கிநிற்கும் இலங்கை அரசு, உள்நாட்டில் விவசாயிகளுக்கு வருமானத்தை ஈட்டித் தரும் பணப்பயிரான அதே புகையிலை உற்பத்திக்கு மருத்துவக் காரணங்களை காட்டித் தடை விதித்து நிற்பது பொருத்தமற்றதாகவே தோன்றுகிறது.

# ரயில் திணைக்களத்தின் அசமந்தமே தொடரும் விபத்துக்களுக்குக் காரணம்

## சிவசக்தி ஆனந்தன் எம்.பி. குற்றச்சாட்டு

வவுனியா, செப். 28  
வடக்கின் ரயில் கடவைகளில் தொடர்ச்சியாக இடம்பெற்று வரும் விபத்துக்களுக்கு ரயில் திணைக்களத்தின் அசமந்தமே காரணம் என வன்னி மாவட்ட நாடாளுமன்ற உறுப்பினர் சிவசக்தி ஆனந்தன் குற்றம் சாட்டியுள்ளார்.

வவுனியா, ஓமந்தை, பன்றி கெய்தகுளம் பகுதியில் பாதுகாப்பற்ற ரயில் கடவையைக் கடந்து சென்ற கார் ஒன்றின் மீது யாழ்ப்பாணத்தில் இருந்து வந்த ரயில் மோதியதில் நான்கு பெண்கள் உயிரிழந்ததுடன் இருவர் படுகாயமடைந்தனர்.

இந்தச் சம்பவம் குறித்து கருத்து தெரிவிக்கும் போதே அவர் மேற்கண்டவாறு கூறினார்.

அவர் மேலும் தெரிவிக்கையில் -

வடக்கில் அண்மைக் காலமாக ரயில் விபத்துக்கள் அதிகரித்துள்ளன. அதிலும் குறிப்பாக வவுனியா ஓமந்தைக்கும், கிளிநொச்சிக்கும் இடைப்பட்ட பகுதிகளில் உள்ள ரயில் கடவைகளில் பல விபத்துக்கள் இடம்பெற்று உயிரிழப்புக்கள் ஏற்பட்டுள்ளன. இந்தப் பகுதிகளில் உள்ள பல ரயில் கடவைகள் பாதுகாப்பற்ற கடவைகளாக இருப்பதுடன், அவற்றுக்குக் கடவைக் காப்பாளர்கள் நியமிக்கப்படவில்லை. இதனால் இந்தக் கடவைகளுடாகப் பயணிப்போர் ரயிலில் மோதுண்டு விபத்துக்குள்ளாகின்றனர்.

தற்போது வவுனியா, ஓமந்தை,



பன்றிக்கெய்தகுளம் பகுதியில் இடம்பெற்ற விபத்தும் பாதுகாப்பற்ற ரயில் கடவையில் பயணித்தமையாலேயே கார் விபத்துக்குள்ளாகியுள்ளது. இந்தப் பகுதி ஊடாகப் பாடசாலை மாணவர்கள், விவசாயிகள், பொதுமக்கள் எனப் பலரும் தினமும் பல நூற்றுக்கணக்கில் பயணிக்கும் நிலையில் அங்கு பாதுகாப்பான ரயில் கடவை ஒன்றை அமைக்குமாறு மக்கள் தொடர்ச்சியாகக் கோரிக்கை விடுத்து வந்தனர். அதனை நானும் ரயில் திணைக்களத்தின் கவனத்திற்குக் கொண்டு சென்றிருந்தேன்.

மாவட்டத்தில் இடம்பெற்ற பல ஒருங்கிணைப்புக்குழுக் கூட்டங்களில் பாதுகாப்பான ரயில் கடவைகள் அமைக்கப்பட வேண்டும் எனக் கோரிக்கைகளை முன்வைத்திருந்தேன். குறிப்பாக கடந்த 3 ஆம் திகதி வவுனியா மாவட்ட செயலகத்தில் வடக்கு மாகாண முதலமைச்சர் சி.வி.

விக்கினேஸ்வரன் மற்றும் வர்த்தக கைத்தொழில் அமைச்சர் ரிசாட் பதியூதீன் ஆகியோரின் இணைத் தலைமையில் இடம்பெற்ற ஒருங்கிணைப்புக் குழுக் கூட்டத்திலும் குறித்த பாதுகாப்பான ரயில் கடவை அமைக்க வேண்டும் என்ற கோரிக்கையை முன்வைத்திருந்தேன். இது தொடர்பில் கவனம் செலுத்துவதாகவும் ரயில் திணைக்கள அதிகாரிகள் தெரிவித்திருந்தனர்.

ஆனால், எந்தவித நடவடிக்கையும் ரயில் திணைக்களத்தால் மேற்கொள்ளப்படாத நிலையில் இந்த விபத்து இடம்பெற்றுள்ளது. இந்த விபத்தில் மரணித்த உறவுகளுக்கு எனது அஞ்சலிகளைத் தெரிவித்து கொள்வதுடன், இவ்வாறான விபத்துக்களை இனிவரும் காலங்களில் தடுக்கும் வகையில் ரயில் திணைக்களம் பாதுகாப்பான ரயில் கடவைகளை அமைப்பதுடன் நிரந்தமாகக் கடவைக் காப்பாளர்களையும் நியமிக்க வேண்டும்.

அத்துடன், ஏ-9 வீதியிலும் அண்மைகாலமாக விபத்துக்கள் அதிகரித்து உயிரிழப்புக்கள் ஏற்படுகின்றன. இதனை கட்டுப்படுத்துவதற்கும் பொலிஸ் திணைக்களம் மற்றும் சம்மந்தப்பட்ட அமைச்சுக்கள் புதிய திட்டங்களை வகுத்து அதனை நடைமுறைப்படுத்தி அநாவசியமான உயிரிழப்புக்களைத் தடுக்க வேண்டும். - என்றார்.

(ஊ-100)

# முல்லைத்தீவு மாவட்டத்தை வாட்டி எடுக்கிறது வறட்சி

8,103 குடும்பங்களுக்கு குடிதண்ணீர்  
14,999 விவசாயிகளுக்கு உலருணவு



முல்லைத்தீவு, செப். 18  
முல்லைத்தீவு மாவட்டத்தில் நிலவும் கடும் வறட்சி காரணமாக பாதிக்கப்பட்டுள்ள 8103 குடும்பங்களுக்குக் குடிதண்ணீர் விநியோகம் மேற்கொள்ளப்பட்டுள்ளது. வறட்சி நிவாரணம் முதல் கட்டமாக 6,824 குடும்பங்களுக்கு வழங்கப்பட்டுள்ளது. இரண்டாம் கட்டமாக 7,296 குடும்பங்களுக்கு அது வழங்கப்படவுள்ளது. வறட்சி தொடருமாக இருந்தால் பயிர்ச்செய்கைகள் மோசமாகப் பாதிக்கப்படும் என முல்லைத்தீவு மாவட்ட செயலாளர் திருமதி ரூபவதி கேதீஸ்வரன் தெரிவித்தார்.

முல்லைத்தீவில் நிலவும் கடும் வறட்சிகாரணமாகப் பாதிக்கப்பட்ட மக்களின் நிலைமைகள் தொடர்பில் நேற்று முல்லைத்தீவு மாவட்ட செயலகத்தில் ஊடகங்களுக்குக் கருத்து தெரிவிக்கும் போதே அவர் இவ்வாறு குறிப்பிட்டார்.

அவர் மேலும் தெரிவிக்கையில் -

முல்லைத்தீவு மாவட்டத்தில் நிலவி வரும் கடும் வறட்சி காரணமாக பாதிக்கப்பட்டுள்ள 8,103 குடும்பங்களுக்கான குடிதண்ணீர் விநியோகம் மேற்கொள்ளப்பட்டுள்ளது. குறிப்பாக கரை துறைப்பற்று பிரதேச செயலர் பிரிவில் பாதிக்கப்பட்டுள்ள 390 குடும்பங்களுக்கும், புதுக்குடியிருப்பு பிரதேச செயலர் பிரிவில் பாதிக்கப்பட்டுள்ள 3129 குடும்பங்களுக்கும், துணுக்காய் பிரதேச செயலர் பிரிவில் பாதிக்கப்பட்டுள்ள 222 குடும்பங்களுக்கும், ஒட்டுசுட்டான் பிரதேச செயலர் பிரிவில் பாதிக்கப்பட்டுள்ள 1895 குடும்பங்களுக்கும், வெலி ஓயா பிரதேச செயலர் பிரிவில் பாதிக்கப்பட்டுள்ள 1996 குடும்பங்களுக்கும், மாந்தை கிழக்கு பிரதேச செயலர் பிரிவில் பாதிக்கப்பட்டுள்ள 471 குடும்பங்களுக்கு மாக மொத்தம் 8,103 குடும்பங்களுக்குக் குடிதண்ணீர் விநியோகத்தை அனர்த்த முகாமைத்துவ அமைச்சின் நிதியியூடாக மேற்கொள்கிறோம். இதுவரை குடிதண்ணீர் விநி

யோகத்துக்கான நீரைப் பெறுவதில் பிரச்சினைகள் இல்லை. ஆயினும் மாந்தை கிழக்குப் பிரதேசத்தில் பிரதேச செயலாளர், பிரதேச சபையினர் தகவல் படி குடிதண்ணீர் விநியோகத்துக்கான நீரைப் பெற்றுக் கொள்வதற்குக் கிணறுகளை ஆழப்படுத்த வேண்டிய தேவை உள்ளது. இதற்கான நிதியைப் பெற்றுக் கொள்ள இடர் முகாமைத்துவ அமைச்சுக்கு விடயத்தைத் தெரியப் படுத்தியுள்ளோம்.

அத்தோடு வறட்சியால் பாதிக்கப்பட்ட விவசாயிகளுக்கான வறட்சி நிவாரணம் (உலருணவு) வழங்கும் நடவடிக்கை தற்போது ஆரம்பிக்கப்பட்டுள்ளது. பாதிக்கப்பட்ட குடும்பங்களாக 14,999 குடும்பங்கள் கணக்கிடப்பட்டுள்ளன. அதில் முதல்கட்டமாக 6,824 விவசாயிகளுக்கு உலருணவு விநியோகம் இடம்பெற்றுள்ளது. இரண்டாம் கட்டமாக 7,296 விவசாயிகளுக்கு உலருணவு விநியோகம் செய்துள்ளோம். - என்றார்.

(ஊ-81)

**நாளை**  
19.09.2018  
புதன்கிழமை  
நட்சத்திரம் : புராதம் ரிபு 1.29 வரை  
திதி : தசமி பி.இ 12.30 வரை  
சுபநேரம் : 4.33 - 6.03 வரை  
இராகுகாலம் : 12.03 - 1.33 வரை

# யாழ். பல்கலையில் உணர்வுபூர்வமாக நடந்த பொங்குதமிழ் நினைவுத்தூபி திறப்பு நிகழ்வு



யாழ்ப்பாணம், செப். 18  
யாழ்ப்பாண பல்கலைக்கழகத்தினுள் அமைக்கப்பட்டிருந்த பொங்கு தமிழ் பிரகடன நினைவுப் பலகை தூபியாக புனரமைக்கப்பட்டு நேற்று திறந்து வைக்கப்பட்டுள்ளது.

யாழ்ப்பாண பல்கலைக்கழக மாணவர் ஒன்றியத்தினால் புனரமைக்கப்பட்ட பொங்கு தமிழ் பிரகடனத் தூபியை பல்கலைக்கழகத் துணைவேந்தர் ஆர்.விக்க

னேஸ்வரன் திரைநீக்கம் செய்து வைத்தார்.

2001 ஆம் ஆண்டு ஜனவரி 17 ஆம் திகதி தமிழ் மக்களின் அபிலாசைகளான சுயநிர்ணய உரிமை, மரபுவழித் தாயகம், தமிழ்த் தேசியம் என்பன அங்கீகரிக்கப்பட வேண்டும் என பிரகடனப்படுத்தி சர்வதேச சமூகத்தை தமிழர் தேசத்தின் பார்வைக்கு திரும்பும் வகையில் யாழ். பல்கலைக்கழக மாணவர் ஒன்றி

யத்தினால் நடத்தப்பட்ட பொங்குதமிழ் நிகழ்வின் நினைவாக யாழ். பல்கலைக்கழக வளாகத்தினுள் பொங்குதமிழ் பிரகடனம் அமைக்கப்பட்டிருந்தது.

அந்த பலகையை தற்போது புனரமைக்கும் பணியை பல்கலைக்கழக மாணவர் ஒன்றியம் மேற்கொண்டிருந்த நிலையில், நேற்றுக் காலை திறந்து வைக்கப்பட்டுள்ளது.

யாழ். பல்கலைக்கழக மாணவர்

ஒன்றியத் தலைவர் கி.கிருஷ்ணமீனன் தலைமையில் இடம்பெற்ற நிகழ்வில் யாழ். பல்கலைக்கழக துணைவேந்தர் மங்கல விளக்கேற்றி தூபியைத் திறந்து வைத்தார்.

நிகழ்வில் பல்கலைக்கழக பதிவாளர், விரிவுரையாளர்கள், பணியாளர்கள், மாணவர்கள் மற்றும் பொது மக்கள் எனப் பலர் கலந்து கொண்டனர்.

(க)

## 7 தமிழர்களின் விடுதலை விவகாரம்:

# தமிழக ஆளுநரின் மௌனம், தாமதம் அவர் 'யாருக்கானவர்' என்பது தெளிவு

7 தமிழர்களின் விடுதலை தொடர்பில் ஆளுநர் தாமதப்படுத்துவதன் மூலம் அவர் யாருக்கானவர் என்பது நமக்குத் தெரிகிறது என நாம்தமிழர் கட்சியின் தலைமை ஒருங்கிணைப்பாளர் சீமான் தெரிவித்துள்ளார்.

15.09.2016 அன்று நாம்தமிழர் கட்சி சார்பில் நடைபெற்ற காவிரி உரிமை மீட்புப் பேரணியின் போது தனது உயிரை தீக்கிரையாக்கிக் கொண்ட காவிரிச் செல்வன் தம்பி பா.விக்னேசுவரின் இரண்டாம் ஆண்டு நினைவேந்தல் நிகழ்ச்சி நாம்தமிழர் கட்சியின் தலைமை அலுவலகத்தில் நேற்று முன்தினம் நடைபெற்றது.

இதன்பின்னர் ஊடகங்

களிடம் கருத்து தெரிவிக்கும் போதே சீமான் இவ்வாறு குறிப்பிட்டுள்ளார்.

இது தொடர்பில் அவர் மேலும் தெரிவித்தவை வருமாறு -

7 தமிழர்களின் விடுதலை தொடர்பில் நீண்ட கால சட்டப் போராட்டத்தின் விளைவாகத் தான் உச்ச நீதிமன்றம் ஒரு தீர்ப்பை வழங்கியிருக்கிறது.

அதன்பிறகு, 161 ஆவது சட்டப்பிரிவைப் பயன்படுத்தி, அமைச்சரவைத் தீர்மானத்தை நிறைவேற்றி அதற்கு ஆளுநரை ஒப்புதல் அளிக்கச் செய்வதுதான் எழுவரின் விடுதலைக்கான வாய்ப்பாக இருக்கிறது.

இதில் ஆளுநர் தாமதப்படுத்



துவதன் மூலம் அவர் யாருக்கானவர் என்பது நமக்குத் தெரிகின்றது.

அந்தத் தீர்மானத்திற்கு ஆளுநர் ஒப்புதல் வழங்கா

விட்டால் போராட்டங்களை முன்னெடுத்து அழுத்தம் கொடுத்து விடுதலையைச் சாத்தியப்படுத்துவோம். என சீமான் தெரிவித்துள்ளார்.

## கொழும்பில் நடைபெற்ற பிரார்த்தனை நிகழ்வு!



பேரூர் ஆதீனம் சாந்தலிங்க ராமசாமி அடிகளார் முத்திப்பேறு அடைந்தமைக்கான பிரார்த்தனை நிகழ்வொன்று நடைபெற்றுள்ளது.

இந்த நிகழ்வு நேற்று முன்தினம் மாலை ஐந்து மணியளவில் கொழும்பு - பம்பலப்பிட்டியில் உள்ள சரஸ்வதி மண்டபத்தில் நடத்தப்பட்டுள்ளது.

உடல்நலக் குறைவால் பாதிக்கப்பட்டிருந்த சாந்தலிங்க ராமசாமி அடிகளார் கடந்த மாதம் 31 ஆம் திகதி முத்திப்பேறு அடைந்தமை குறிப்பிடத்தக்கது.

## கடலில் கரைப்பதற்கு ஊர்வலமாக எடுத்துச் செல்லப்பட்ட விநாயகர்!



வத்தளை இந்து மன்றத்தால் விநாயகர் சதுர்த்தி விழா நடத்தப்பட்டு வரும் நிலையில் நேற்று முன்தினம் விநாயகர் சிலை கடலில் கரைப்பதற்காக ஊர்வலமாக எடுத்துச் செல்லப் பட்டுள்ளது.

வத்தளை ஏக்கீத்த வீதியில் கடந்த வியாழக்கிழமை காலை 6 மணிக்கு, சிலை பிரதிஷ்டையுடன் விநாயகர் சதுர்த்தி விழா ஆரம்பமாகியிருந்தது.

இந்த நிலையில் தினமும் மாலை 5 மணி தொடக்கம் இரவு 9 மணி

வரை பூஜைகள், தேவாரம், பஜனைகள் மற்றும் பிள்ளையார் பாடல்கள் என்பன இடம்பெற்று வந்தன.

இந்த நிலையிலேயே நேற்று பிற்பகல் 2 மணிக்கு குறித்த விநாயகர் சிலையை கரைப்பதற்காக கைத்தீவு கடற்கரைக்கு ஊர்வலமாக எடுத்துச் செல்லப்பட்டுள்ளது.

மேலும், இந்த விழா ஆரம்பமானதிலிருந்து நேற்று முன்தினம் வரையிலான அனைத்து நிகழ்வுகளிலும் பெருந்திரளான பக்கதர்கள் கலந்து கொண்டிருந்தனர்.

## வெதுப்பக உணவுகளின் விலை மீண்டும் அதிகரிக்கும் சாத்தியம்!

இலங்கையில் வெதுப்பக உணவுகளின் விலை மீண்டும் ஐந்து ரூபாவால் அதிகரிக்கப்பட்டுள்ளது எனத் தெரிவிக்கப்படுகிறது.

இந்த உணவுகளின் உற்பத்திக்காக பயன்படுத்தப்படும் எண்ணெய்க்கு அரசால் புதிய வரி விதிக்கப்பட்டுள்ளது.

இந்த நிலையிலேயே விலைகளை அதிகரிக்க சிறுநுண்டி உரிமையாளர்கள் சங்கம் தீர்மானம் எடுத்துள்ளது என தகவல்கள் தெரிவிக்கின்றன.

இதேவேளை, கோதுமை மா வின் விலை அண்மையில் அதிகரிக்கப்பட்டிருந்த நிலையில் வெதுப்பக உணவுகளின் விலை அதிகரிக்கப்பட்டிருந்தமை குறிப்பிடத்தக்கது.

## பொலிஸார் குறித்து 3 வருடங்களில் 5 ஆயிரம் முறைப்பாடுகள்!

கடந்த மூன்று வருட காலப் பகுதிக்குள் பொலிஸ் அதிகாரிகளுக்கு எதிராக 5 ஆயிரத்துக்கும் அதிகமான முறைப்பாடுகள் கிடைக்கப் பெற்றுள்ளன என தேசிய பொலிஸ் ஆணைக்குழு அறிவித்துள்ளது.

கடமையை ஒழுங்காக நிறைவேற்றாமை குறித்தே பொலிஸ் அதிகாரிகளுக்கு எதிராக அதிகமான முறைப்பாடுகள் பதிவாகியுள்ளன என ஆணைக்குழுவின் தலைவர் ஜி.எச். மனதுங்க தெரிவித்துள்ளார்.

தற்பொழுது கடமையிலுள்ள பொலிஸ் அதிகாரிகளுக்கு எதிராக கிடைக்கப் பெறும் முறைப்பாடுகளை விரைவாக விசாரணை செய்ய எதிர்பார்ப்பதாகவும் அவர் மேலும் கூறியுள்ளார்.

# ஊடகவியலாளர்கள் மீதான தாக்குதல் வழக்கு ஒத்திவைப்பு!

கொழும்பு, செப். 18  
கல்குவாவில் எத்தனோல் மதுபான தொழிற்சாலை தொடர்பாக செய்தி சேகரிக்கச் சென்ற ஊடகவியலாளர்கள் தாக்கப்பட்ட வழக்கு விசாரணைகளை எதிர்வரும் ஓக்டொபர் மாதம் 4 ஆம் திகதிக்கு ஒத்தி வைக்குமாறு வாழைச் சேனை நீதிமன்ற நீதிபதி ஏ.சி.றிஸ்வான் உத்தரவிட்டுள்ளார்.

நான்காவது சாட்சியான ஏறாவூர் பொலிஸார் மன்றக்கு சமூகமளிக்காத காரணத்தினால் நேற்று இந்த வழக்கு ஒத்திவைக்கப்பட்டுள்ளது.

கல்குவாவில் நிர்மாணிக்கப்பட்டு வருகின்ற மதுபான உற்பத்தி தொழிற்சாலை தொடர்பில் செய்தி சேகரிக்கச் சென்ற ஊடகவியலாளர்கள் மீது தாக்குதல் மேற்கொண்ட சந்தேகநபர்கள் இருவர் நீதிமன்றில் ஆஜர்படுத்தப்பட்டனர்.

இந்த தொழிற்சாலைக்கு செய்தி சேகரிக்கச் சென்ற ஊடகவியலாளர்கள் மீது, மார்ச் மாதம் 21ஆம் திகதி மதுபானசாலை உற்பத்தி நிலையத்திலுள்ள சிலரால் தாக்குதல் மேற்கொள்ளப்பட்டது.

இதில் மட்டக்களப்பு மாவட்டத்தின் பிராந்திய செய்தியாளர்களான புண்ணியமூர்த்தி சசிகரன், நல்லதம்பி நித்தியானந்தன் ஆகியோரே தாக்குதலுக்கு உள்ளாகியிருந்தனர்.

மதுபான உற்பத்தித் தொழிற்சாலையின் நிர்மாணப் பணிகள் இடம்பெற்று வருகின்ற இடத்திலிருந்து சிலர் ஊடகவியலாளர்களைத் தாக்கியுள்ளதுடன், சுமார் 6 கிலோமீற்றர் வரை மோட்டார் சைக்கிளில் பின் தொடர்ந்து அவர்கள் மீது மீண்டும் தாக்குதல் நடத்துவதற்கு முயற்சித்திருந்தமை குறிப்பிடத்தக்கது.

## தினசரி ராசி பலன் (18.09.2018)

2018 ஆம் ஆண்டு விளம்பி வருடம் புரட்டாதித் திங்கள் 2 ஆம் நாள். செவ்வாய்க்கிழமை. நவமித்திதி இரவு 8.04 மணி வரை பின்னர் தசமி. நட்சத்திரம்: மூலம் காலை 7.34 மணி வரை பின்னர் பூரடம். சித்தயோகம் இரவு 8.04 மணி வரை. பின்னர் அசுபயோகம். ராகுகாலம் - காலை 10.33 மணி முதல் 12.03 மணி வரை. சுபநேரம் - மாலை 3.03 மணி முதல் 4.33 மணி வரை. திவசம் செய்ய வேண்டிய திதி - புரட்டாதி மாத வளர்பிறை நவமி. பிறந்த நட்சத்திர வழிபாடு- பூரடம்.

### 'ஜோதிமணி' பிரம்மஸ்ரீ சி.ஜெகதீஸ்வரசர்மா ஜே.பி.

**மேஷம்** ஆக்கபூர்வமான நாள். பணம் சரளமாகப் புழங்கும். எல்லாப் பிரச்சினைகளிலும் இவர்கள் சாமர்த்தியம் வெளிப்படும் முயற்சிகள் வெற்றி தரும். சுபகாரியம் ஒன்றைப் பற்றிப் பேச வாய்ப்புகள் ஏற்படும்.

**ரிஷபம்** அலைச்சல் மிகுந்த நாள். தொழில் ரீதியான அலைச்சல் உண்டாகும். சிலர் உடல் நலக் குறைவால் வைத்திய உதவியை நாடுவார்கள். சிலர் கொடுத்த கடனைத் திரும்பப் பெறுவதற்கு அலைந்து திரிவார்கள்.

**மிதுனம்** சமபலன்கள் காணப்படுகின்றன. வருமானம் சுமாராக இருக்கும். இவர்கள் எண்ணங்கள் நிறைவேறாது எனினும் சில முயற்சிகள் வெற்றியைத் தரும். புதிய முதலீடுகளைத் தவிர்ப்பது நல்லது.

**கடகம்** இன்பமான நாள். பணம் தராளமாகப் புழங்கும். குடும்பத்தில் குதூகலம் அதிகரிக்கும். தொழிற்பிரிவினர் உழைப்புக் கேற்ற ஊதியத்தைப் பெறுவார்கள். புதுஆடை, அணிமணிகள் சேரும்.

**சிம்மம்** இனிமையான நாள். பணம் பல வழிகளாலும் வந்து சேரும். குடும்பத்தில் இனிய நல்லுறவு நிலவும். சிலர் வீடுகட்டிக் குடி போவார்கள். பிரிந்திருந்த உறவினர்கள் மீண்டும் ஒன்றிணைவார்கள்.

**கன்னி** சலனம் மிகுந்த நாள். பணம் பற்றாக்குறையாக இருக்கும். குடும்ப அமைதி குன்றும். உத்தியோகத்தர்களுக்கு சகபணியாளர்களின் ஒத்துழைப்பு கிடைப்பது சிரமம். உறவினர்களால் தொல்லைகள் உண்டாகும்.

**துலாம்** மத்திமமான நாள். பணவரவு சுமாராக இருக்கும். செலவீனங்கள் அதிகரிக்கும். எடுக்கும் முயற்சிகள் தடை. தாமதமாகும். வீட்டைத் திருத்தும் பணியில் செலவுகள் உண்டாகும்.

**விருச்சிகம்** அதிர்ஷ்டமான நாள். பணபலம் அதிகரிக்கும். குடும்ப உறவு அன்புடையதாக இருக்கும். பெண்களுக்கு மகிழ்ச்சிக்குரிய சம்பவங்கள் நடைபெற்று உற்சாகமடையச் செய்யும்.

**தனுசு** அனுகூலமான நாள். பணம் சரளமாக புழங்கும். குடும்பத்தில் அந்நியோன்யம் அதிகரிக்கும். மாணவர்கள் கூடுதலான உற்சாகத்துடன் காணப்படுவார்கள். சிலருக்கு வெளிநாட்டுப் பயணம் அனுகூலமாகும்.

**மகரம்** துன்பமான நாள். பணம் தட்டுப்பாடாக இருக்கும். குடும்பத்தில் மனவேதனைக்குரிய சம்பவங்கள் நடக்கும். உறவினர்கள் பாராமுகம் காட்டுவார்கள். பெற்றோரைப் பற்றிய கவலை உண்டாகும்.

**கும்பம்** உயர்வான நாள். பொருளாதாரம் உயர்வடையும். குடும்ப ஒற்றுமை மேம்படும். முயற்சிகள் வெற்றியடையும். வியாபாரம் முன்னேற்றமான சூழ்நிலை அடையும். உறவினர் வீட்டு நிகழ்ச்சியில் கலந்து மகிழும் வாய்ப்பு உண்டாகும்.

**மீனம்** விருத்தியான நாள். பொருளாதார நிலை திருப்திகரமாக இருக்கும். உத்தியோகத்தர்கள் எதிர்பார்த்தபடி இடமாற்றம். பதவி உயர்வு என்பன கிடைக்கும். குடும்ப நிலையில் பெண்களின் செல்வாக்கு மேலோங்கி நிற்கும்.

**சந்திராஷ்டம நாள்:** கார்த்திகை 2ஆம், 3ஆம், 4ஆம் பாதங்கள், ரோகிணி, மிருகசீரிடம் 1ஆம், 2ஆம் பாதங்களில் பிறந்தோர் சுபகருமங்கள் தொடங்குவதைத் தவிர்க்கவும்.

## நாடாளுமன்ற உறுப்பினர்களுக்கான முதலாவது சர்வதேச மாநாடு ஆரம்பம்!

கொழும்பு, செப். 18  
நாடாளுமன்ற உறுப்பினர்களுக்கான முதலாவது உலக மாநாடு ஜனாதிபதி மைத்திரிபால சிறிசேன தலைமையில் கொழும்பு ஹில்டன் ஹோட்டலில் நேற்று ஆரம்பமானது.

ஈவன் கொழும்பு 2018 என பெயரிடப்பட்டுள்ள இந்த மாநாடு நாளை 19 ஆம் திகதி வரை இடம்பெறும்.

74 நாடுகளைச் சேர்ந்த 101 நாடாளுமன்ற உறுப்பினர்களும், சிவில் சமூக செயற்பாட்டாளர்களும், அபிவிருத்தி செயற்பாடுகளின் பங்காளிகளும் இந்த மாநாட்டில் பங்கேற்கவுள்ளனர்.

இலங்கையின் தேசிய மதிப்பீட்டுக் கொள்கை இந்த மாநாட்டில் நடைமுறைப்படுத்தப்படும். இது நாட்டின் மதிப்பீட்டு தொடர்பான வரலாற்றில் முக்கியமான திருப்புமுனையாக இருக்குமென பிரதி சபாநாயகர் ஆனந்த குமாரசிறி தெரிவித்துள்ளார்.

மதிப்பீட்டு தொடர்பான தேசிய கொள்கையை நடைமுறைப்படுத்தும் உலக நாடுகள் சிலவற்றில் இலங்கையும் இணைந்து கொள்கிறது. தெற்காசியாவில் அவ்வாறான ஒரு கொள்கையை நடைமுறைப்படுத்தும் ஒரு நாடு இலங்கையாகும் என பிரதி சபாநாயகர் தெரிவித்துள்ளார்.

## 16 மாவட்டங்களில் வறட்சி; 7 லட்சம் மக்கள் பாதிப்பு! அனர்த்த மத்திய நிலையம்

நாட்டில் நிலவும் வறட்சியான காலநிலையினால் 16 மாவட்டங்களிலுள்ள 2 லட்சத்து 12 ஆயிரத்து 737 குடும்பங்களைச் சேர்ந்த 7 லட்சத்து 15 ஆயிரத்து 616 பேர் பாதிக்கப்பட்டுள்ளனர் என அனர்த்த முகாமைத்துவ மத்திய நிலையம் அறிவித்துள்ளது.

பாதிக்கப்பட்ட பிரதேசங்களுக்கு பவுஸர்கள் மூலம் குடிதண்ணீர் மற்றும் உலர் உணவுப் பொதிகள் என்பன விநியோகிக்கப்பட்டு வருகின்றன என நிலையம் மேலும் குறிப்பிட்டுள்ளது.

## கிழக்கு மாகாண ஆளுநருடன் இந்தியத் தூதுவர் சந்திப்பு!



இலங்கைக்கான இந்தியத் தூதுவர் மற்றும் கிழக்கு மாகாண ஆளுநர் ரோஹித போகொல் லாகம ஆகியோருக்கிடையில் சந்திப்பு அண்மையில் இடம்பெற்றது.

இதன்போது இந்திய அரசால் கிழக்கு மாகாணத்துக்கான உதவிகளை பல்வேறு தேவைகளின் பொருட்டு உதவுவது தொடர்பாக கலந்துரையாடப்பட்டது.

மாகாண செயலகங்களுக்கான தொழில்நிருவாகப் பயிற்சிகளை வழங்கல் உள்ளிட்ட பல விடயங்களும் பேசப்பட்டன.

திருகோணமலையில் உள்ள ஆளுநர் வாசஸ்தலத்தில் இடம்பெற்ற இந்தச் சந்திப்பில் எதிர்க்கட்சி தலைவர் இரா.சம்பந்தன், முன்னாள் கிழக்கு மாகாண முதலமைச்சர் ஹாபீஸ் நஸீர் அஹமட், ஆளுநரின் புதல்வி டொக்டர். டில்சானி போகொல்லாகம போன்றோரும் கலந்துகொண்டமை குறிப்பிடத்தக்கது.

## தற்போதைய அரசு ஜனநாயகத்தை உயர்ந்த அளவில் நடைமுறைப்படுத்தியுள்ளது : மணிந்த அமரவீர

தற்போதைய அரசு ஜனநாயகத்தை உயர்ந்த பட்ச அளவில் நடைமுறைப்படுத்தியுள்ளது என அமைச்சர் மணிந்த அமரவீர தெரிவித்துள்ளார்.

ஆயிரம் குளங்கள், ஆயிரம் கிராமங்கள் வேலைத்திட்டத்தின் 324 ஆவது திட்டத்தை வீரக்கெட்டிய மெதகம பிரதேசத்தில் ஆரம்பித்து வைத்த பின்னர் கருத்து தெரிவிக்கும்போதே அவர் இதனைத் தெரிவித்துள்ளார்.

இதுதொடர்பில் அவர் மேலும் தெரிவிக்கையில் -

தற்போது அரசில் உள்ள பிரதி அமைச்சர் ரஞ்சன் ராமநாயக்க பிணைமுறி விவகாரத்தில் சிலரின் பெயரை பகிரங்கமாகக் கூறி லஞ்ச ஊழல் ஆணைக்குழுவில் முறைப்பாடு செய்

துள்ளார். அவர் தொடர்பில் எங்கள் மத்தியில் வாதப்பிரதிவாதங்கள் இருந்தாலும் அரசில் உள்ள சிலருக்கு எதிராக இருந்தாலும் முறைப்பாடு செய்வதற்கான உரிமை வழங்கப்பட்டுள்ளது.

இவ்வாறு முறையிட வேண்டாம் என ஜனாதிபதியோ பிரதமரோ கூட கூறவில்லை. அந்தளவிற்கு ஜனநாயகம் இந்த நாட்டில் முன்னெடுக்கப்படுகின்றது. ஆனால், மக்களோ அடிமை அரசியலுக்கு அடிப்படையாக நிலை உருவாகியிருக்கின்றது.

அரசியலுக்கு வரும் நபர் குறித்து கவனம் செலுத்தாத நிலை சமூகத்தில் காணப்படுவதாக அமைச்சர் மணிந்த அமரவீர தெரிவித்துள்ளார்.

# இலங்கையை பௌத்த நாடாகத் தமிழர்கள் ஏற்கின்றார்கள்; இப்படி பிரதமர் மோடியிடம் சம்பந்தன் நேரில் தெரிவித்தாரா?

இலங்கையை ஒரு பௌத்த நாடாகத் தாம் ஏற்றுக் கொள்கிறார் என இந்தியப் பிரதமர் நரேந்திர மோடியிடம் இரா.சம்பந்தன் கூறியிருக்கின்றார் என இந்திய ஊடகம் ஒன்று தெரிவித்துள்ளது.

சுபாநாயகர் கருஜெயசூரிய தலைமையிலான அனைத்துக் கட்சி நாடாளுமன்றக் குழு அண்மையில் இந்தியாவுக்குப் பயணம் மேற்கொண்டிருந்தது.

தமிழ்த் தேசியக் கூட்டமைப்பின் தலைவர் இரா.சம்பந்தன், டக்ளஸ் தேவானந்தா, மனோ கணேசன் உள்ளிட்டவர்களைக் கொண்ட இந்தக் குழுவின் இந்தியப் பிரதமர் நரேந்திர மோடியைச் சந்தித்துப் பேச்சு நடத்தியிருந்தனர்.

இதன் பின்னர், 'டெக்கான் குரோனிக்கல்' நாளிதழ் நாடாளுமன்ற உறுப்பினர் டக்ளஸ் தேவானந்தாவிடம் செவ்விசை கேள்விகள் கேட்டது.

இந்தச் செவ்வியல் அவரிடம், உங்களின் பிரதிநிதி இரா.சம்பந்தன், முற்றிலுமாக தமிழரின் நிலைப்பாட்டில் இருந்து



மாறியுள்ளார் என்றும், இந்தியப் பிரதமர் மோடியிடம் அவர், தமிழர்கள் சிறிலங்காவை ஒரு பௌத்த அரசாக ஏற்றுக் கொள்கிறார் என்றும் கூறியுள்ளார் எனவும் எமது பதுடில்லி வட்டாரங்களுக்கு

தகவல் கிடைத்துள்ளது, அதுபற்றிய உங்கள் கருத்து என்ன என்று கேள்வி எழுப்பப்பட்டது.

அதற்கு டக்ளஸ் தேவானந்தா அளித்துள்ள பதிலில் -

முதலில் நான் ஒன்றைக் கூற வேண்டும். இரா.சம்பந்தன் ஒட்டுமொத்த தமிழ் மக்களினமும் தலைவர் அல்லர். அவர் தமிழ்த் தேசியக் கூட்டமைப்பின் தலைவராக மாத்திரம் இருக்கிறார்.

ஈ.பி.டி.பி. சார்பில் நானும், தமிழ் முற்போக்கு முன்னணியின் சார்பில் மனோ கணேசனும், முஸ்லிம் காங்கிரஸ் சார்பில் ரஷுப் ஹக்கீமுமும் இந்தக் குழுவில் வந்திருக்கிறோம்.

இந்தியப் பிரதமர் நரேந்திர மோடியைச் சந்தித்த போது, இலங்கையை பௌத்த நாடாக அங்கீகரிப்பதாக இரா.சம்பந்தன் கூறினார். இந்தக் கருத்து, துரதிஷ்டவசமானது. - என்றும் அவர் குறிப்பிட்டார்.

அது தமிழ்த் தேசியக் கூட்டமைப்பின் நிலைப்பாடாக இருக்கலாம். ஆனால் தமிழ் மக்களின் நிலைப்பாடு அதுவல்ல. இலங்கை ஒரு மதச்சார்பற்ற நாடு. அங்கு அனைவருக்கும் சமமான உரிமைகள் வழங்கப்பட வேண்டும். - என்றும் அவர் தெரிவித்துள்ளார்.

## சீனாவிடம் இருந்து கிடைக்கும் உதவிகள் எவையும் இலவசமே அல்ல என்பதைப் புரிந்து கொள்ளுங்கள்!

அயல் நாடுகளை எச்சரிக்கின்றார் இந்திய இராணுவத் தளபதி



புனே, செப். 18

சீனாவிடம் இருந்து உதவி பெறும் நாடுகள் எவையுமே அது இலவசம் அல்ல என்பதைத் தெரிந்து கொள்வார்கள் என்று எச்சரித்துள்ளார் இந்திய இராணுவத் தளபதி லெப்டினண்ட் ஜெனரல் பிபின் ராவத்.

இந்தியாவின் அண்டை நாடுகள் அண்மையில் சீனாவுடனான உறவுகளை வளர்த்துக் கொள்வது குறித்து கருத்து வெளியிட்ட போதே அவர் இவ்வாறு குறிப்பிட்டுள்ளார்.

நேபாளம், பூட்டான் ஆகிய நாடுகள் இந்தியாவின் பக்கம் சாய வேண்டும் என்றும், ஏனென்றால் அது தான் புவியியல் நிலைமை என்றும் அவர் தெரிவித்துள்ளார்.

பிம்ஸ்ரெக் அமைப்பு நாடுகளின் இராணுவத்தினர் பங்கேற்ற, ஒரு வார கால, "Military Exercise 18" கூட்டுப் பயிற்சியின் நிறைவு நிகழ்வில் உரையாற்றிய போதே இந்திய இராணுவத் தளபதி இவ்வாறு கூறி

யுள்ளார்.

புனேயில் உள்ள Aundh இராணுவ மையத்தில் இந்த நிகழ்வு நேற்றுமுன்தினம் நடைபெற்றது.

இதில் இந்தியாவின் பாதுகாப்பு இராஜாங்க அமைச்சர் சுபாஸ் பாம்பேயும் கலந்து கொண்டார்.

அவர்களிடம் (சீனா) நிதி வாங்கியவர்களின் மனதில், அது ஒன்றும் இலவசம் அல்ல என்ற எச்சரிக்கை உள்ளது.

இந்தியாவின் பிரதான பொருளாதாரப் போட்டியாளராக சீனா உள்ளது. இரண்டு நாடுகளும், தெற்காசியாவின் ஆதிக்கத்துக்காகப் போட்டியிடுகின்றன.

புவியியல் இந்தியாவை நோக்கிச் சாய்வதை விரும்புகிறது. சீனாவுடனான கூட்டணி கரிசனைகளை ஏற்படுத்தியிருந்தாலும், அது தற்காலிகமானது.

அமெரிக்கா - பாகிஸ்தான் இடையிலான உறவு, இதற்கு மிகச்சிறந்த உதாரணம். அது 70 ஆண்டுகளுக்கு முன்பு இருந்ததைப் போன்று இல்லை என்றும் அவர் கூறினார்.

இந்த நிகழ்வில் உரையாற்றிய இந்தியாவின் பாதுகாப்பு இணை அமைச்சர் சுபாஸ் பாம்பே, பிம்ஸ்ரெக் பிராந்தியத்தில், தீவிரவாதம் மற்றும் நாடு கடந்த குற்றங்களுக்கு எதிரான முயற்சிகளுக்கு தலைமை வகிக்கும் பொறுப்பை இந்தியா கொண்டிருப்பதாகத் தெரிவித்துள்ளார்.

பிம்ஸ்ரெக் அமைப்பில் அங்கம் வகிக்கும், இந்தியா, இலங்கை, மியன்மார், பங்களாதேஷ், பூட்டான் ஆகிய நாடுகளின் தலா 30 இராணுவத்தினர் இந்த கூட்டு இராணுவப் பயிற்சியில் பங்கேற்றனர்.

நேபாளம் கடைசி நேரத்தில் இந்தக் கூட்டுப் பயிற்சியில் இருந்து விலகியது. தாய்லாந்து கண்காணிப்பாளர்களை மாத்திரம் அனுப்பியிருந்தமை குறிப்பிடத்தக்கது.

## இலங்கை - இந்தியக் கடற்படைகளின் கூட்டும் பயிற்சி தீருமலையில் நிறைவு



கொழும்பு, செப். 17

இந்திய - இலங்கை கடற்படைகள் திருகோணமலையில் நடத்தி வந்த SLINEX - 2018 கூட்டுப் பயிற்சி கடந்தவாரம் நிறைவடைந்துள்ளது.

கடந்த 7 ஆம் திகதி ஆரம்பமாகிய இந்தக் கூட்டுப் பயிற்சி 17 ஆம் திகதி நிறைவடைந்தது.

துறைமுகம், கடல் என இரண்டு கட்டங்களாக, நடந்த ஒரு வார கால கூட்டுப் பயிற்சியில் இரண்டு நாடுகளினதும், ஆயிரம் கடற்படையினர் பங்கேற்றனர்.

இலங்கைக் கடற்படையின் சயூரால், சமுத்ர, சுரனிமல ஆகிய போர்க்கப்பல்களும், இந்தியக் கடற்படையின், சுமித்ரா கிரீச், கோரா டிவ் ஆகிய போர்க்கப்பல்களும், இரண்டு டோனியர் விமானங்கள் மற்றும் ஒரு ஹெலிகொப்டரும் இந்தக் கூட்டுப் பயிற்சியில் பங்கேற்றன.

இந்தக் கூட்டுப் பயிற்சியில் முதல் முறையாக, இலங்கைக் கடற்படையின் சயூரால் போர்க்கப்பலில், இலங்கை விமானப்படையின் ஹெலிகொப்டர் தரையிறக்கப்பட்டு பயிற்சிகள் மேற்கொள்ளப்பட்டன.

## பிறப்பு, இறப்புச் சான்றிதழ்கள் உடனே பெற்றுக்கொள்ள விசேட திட்டம்!

கொழும்பு, செப். 18

இலங்கை நாட்டில் வாழும் எந்தவொரு மாவட்டத்தைச் சேர்ந்தவர்களும் பிறப்புச் சான்றிதழ்கள், இறப்புச் சான்றிதழ்கள் மற்றும் திருமண அத்தாட்சிப் பத்திரங்களை ஐந்து நிமிட சேவையில் பெற்றுக் கொள்ள முடியும் என அறிவிக்கப்பட்டுள்ளது.

கொழும்பு மாவட்ட பதிவாளர் காரியாலயத்தில் இந்த விசேட வசதி ஏற்படுத்தப்பட்டுள்ளது. இந்த சேவையை தற்போது கொழும்பு மாவட்ட பதிவாளர் காரியாலயத்தில் நாட்டின் அனைத்து மாவட்ட மக்களும் பெற்றுக் கொள்ள முடியும் எனவும் கூறப்பட்டுள்ளது.

மேலும், 1960ஆம் ஆண்டு தொடக்கம் 2012ஆம் ஆண்டு வரையிலான அனைத்து ஆவணங்களையும் பெற்றுக்கொள்ள முடியும் எனவும் குறிப்பிடப்பட்டுள்ளது.

இதேவேளை, இதற்காக விசேட இரண்டு பிரிவுகள் ஆரம்பிக்கப்பட்டுள்ளமையும் குறிப்பிடத்தக்கது.

## தமது போராட்டங்களுக்கான பரிசுதான் இந்திய விஸா மறுப்பு என்கிறார் சிவாஜி

இந்தியாவில் தம் இலங்கைத் தமிழ்ச் சகோதரர்களுக்காகத் தாம் அவ்வப்போது மேற்கொண்ட பல எதிர்ப்புப் போராட்டங்களினால்தான், தனக்கு இந்தியத் தூதரகத்தினால் நுழைவிசைவு (வீஸா) வழங்க மறுக்கப்பட்டுள்ளதாக, வடக்கு மாகாண சபை உறுப்பினர் எம்.கே.சிவாஜி லிங்கம் தெரிவித்துள்ளார்.

வடக்கு மாகாண சபை உறுப்பினர்களுக்கான செயலமர்வு ஒன்று, ஆசிய பவுண்டேசனின் ஏற்பாட்டில், ஹைதராபாத்தில் நடைபெறுகிறது. இதில் பங்கேற்கும் குழுவில் சிவாஜிலிங்கமும் உள்ளடக்கப்பட்டிருந்தார்.

எனினும், அவரது நுழைவிசைவு விண்ணப்பத்தை கொழும்பில் உள்ள இந்தியத் தூதரகம் நிராகரித்துள்ளது.

இதனால் அவரை விட்டு ஏனைய மாகாண சபை உறுப்பினர்கள் இந்தியாவுக்குப் புறப்பட்டுச் சென்றுள்ளனர்.

இந்த நிலையில், இந்தியாவில் தாம் எதிர்ப்புப் போராட்டங்களில் ஈடுபட்டமையால் தான், தமக்கு இந்தியத் தூதரகத்தினால் நுழைவிசைவு வழங்க மறுக்கப்பட்டது என்று கொழும்பு ஆங்கில நாளிதழ் ஒன்றுக்கு சிவாஜிலிங்கம் தெரிவித்துள்ளார்.





## நிலை மாறும் உலகில் சிறிலங்காவின் நகர்வு

உருவாகுகிறது.

அதேவேளை முன்னேற்றம் சர்வதேச அரசியலில் அரசுகளின் கூட்டு நெறிமுறைகளில் பெரும் மாற்றங்கள் ஏற்படுவதையும் காணக்கூடியதாக இருக்கிறது.

இந்த தளம்பல நிலைகளால் திடீர் உள்நாட்டு அரசியல், பொருளாதார மாற்றங்களைத்தவிர்ந்துகொள்ளும்வகையில், சிறிய நாடுகள் தமது நகர்வுகளை சுதாகரித்துச் செல்லக்கூடிய முன்னேற்பாடுகளில் ஈடுபட்டு வருகின்றன.

இதில் சிறிலங்கா, வியட்நாம், சிங்கப்பூர் போன்ற நாடுகள் தம்மை பாதுகாத்துக் கொள்வதில் முதன்மை காட்டுவது அவற்றின் புகோளநிலையத்தின் பார்ப்புடனாகும்.

வளரும் வல்லரசுகள் மேலும் மேலும் ஆளுமை கொண்ட கூட்டுக்களாகவும் தனி வல்லரசுகளாகவும் உருப்பெற்று வருகின்றன. ஆனால் இந்த வளர்ச்சிக்கு ஈடுகொடுக்கும் வகையில் ஐக்கிய நாடுகள் சபையின் பகுதிகள்தம்மை இசைவாக்கலை அடைந்து விட வில்லை, அவை இன்னமும் 1945 ஆம் ஆண்டு ஐநா சபை ஆரம்பிக்கப்பட்ட போது கொண்டிருந்த மேலைத்தேய தாராளவாதத்தை அடி ஒற்றியுள்ள பார்வையிலேயே இருக்கின்றமைக் காண்கின்றோம்

ஏற்கனவே பாரம்பரிய வல்லரசாக உள்ள அமெரிக்கா போன்ற நாடுகள் தமது நலன் கருதி தமது முதன்மையை சர்வதேச தரத்தில் பேணும் பொருட்டு தம்மால் உருவாக்கப்பட்ட சர்வதேச நிறுவனங்களான ஐக்கிய நாடுகள் சபையும் அதன் கிளை நிறுவனங்கள் ஊடாகவும், வளர்ந்துவரும்

**இன்று சிறிலங்காவின் உள்நாட்டு அரசியலில் தமிழர் போராட்டத்தை வென்றவர்களின் வெற்றி பெரிதா அல்லது தமிழர்கள் மீது தின அழிப்பு நடத்திய பல்லாயிரக்கணக்கான இராணுவத்தினரை அந்த மனித உரிமை பிரச்சினையிலிருந்து காப்பாற்றியது பெரிதா என்ற நிலை அரசியலாக்கப்படுகிறது.**

வல்லரசுகளை இணைத்துக் கொள்ள எத்தனித்து வருகின்றன. இதனலேயே வளர்ந்துவரும் வல்லரசுகளுடன் புதிய பாதுகாப்பு மற்றும் பொருளாதார உடன் படிக்கைகளை உருவாக்கிக் கொள்ள சிறிய அரசுகள் முனைகின்றன. 2009 ஆம் ஆண்டில் இருந்து G8 நாடுகள் உத்தியோக பூர்வமாக G20 நாடுகளால் பதிலீடு செய்யப்படுவதாக பேசப்பட்டது.

ஆனால் நிச்சயமாக உலக ஆட்சி மையை மாற்றி அமைக்கும் காலம் வெகு

தூரத்தில் இல்லை என்பது சிறிய கேந்திர முக்கியத்துவம் வாய்ந்த நாடுகளின் எதிர்பார்ப்பாக தெரிகிறது. பிரேசில், ரஷ்யா, இந்தியா, சீனா, தென் ஆபிரிக்கா நாடுகள் இன்றைய வளர்ந்து வரும் வல்லரசுகள் பட்டியலில் BRICS நாடுகள் என்ற பெயரில் முக்கிய இடத்தை பிடித்திருப்பது தெரிகிறது. நடைமுறை சர்வதேச அரசியலில் இவற்றுடன் அதிக ஒப்பந்தங்களை சிறிய நாடுகள் செய்து கொள்கின்றன.

இந்த ஐந்து முக்கிய வளர்ந்து வரும் வல்லரசுகளிலே ஆசியப் பிராந்தியத்தில் மாத்திரம் மூன்று நாடுகள் அமைந்திருப்பது முக்கியமானதாகும். மற்றைய இரண்டில் ஒன்று வெவ்வேறு கண்டங்களில் முறைமை தென் ஆபிரிக்கா ஆபிரிக்காவிலும், பிரேசில் தென் அமெரிக்காவிலும் அமைந்துள்ளன. ஆக ரஷ்யா, சீனா, இந்தியா ஆகிய நாடுகள் ஒரே பிராந்தியத்தில் பல்வேறு இடங்களில் பங்கு போடுவனவாக உள்ளன.



BRICS நாடுகளோ சர்வதேச நாணய நிதியும், உலக வங்கி ஆகியவற்றுக்கு இணையாக புதிய அபிவிருத்தி வங்கியையும், நேட்டோ அமைப்புக்கு இணையாக SCO என்ற சங்காய் உடன்படிக்கை அமைப்பையும் உருவாக்கி விட்டன.

மிக விரைவில் ஐக்கிய நாடுகள் பாதுகாப்பு சபையின் தீர்மானங்களை வலுவிழக்கச் செய்யும் வகையில் BRICS சபை பாதுகாப்பு தீர்மானங்களை இயற்றியுமிடத்து உலகில் தெற்கு மற்றும் கிழக்கு வல்லரசுகளின் ஆதிக்கம் சர்வதேச அரசியல் நெறிகளின் பாதுகாவலர்களாக வளர்ந்து விடக்கூடும்.

இங்கே BRICS நாடுகளுக்கிடையில் உள்ள வேறுபாடுகள் குறித்தும் தனித்துவமாக ஒவ்வொரு நாடுகளுக்கும் இடையிலான நம்பிக்கைகள் எதிர்பார்ப்புகள் என்பவற்றை கொண்டு தாராளவாத, யதார்த்த வாத சித்தாந்தங்கள் எவ்வாறு கையாள முன்வரும் என்பதை வேறு ஒரு கட்டுரையில் பார்க்கலாம்.

இந்த நிலையில் மனித உரிமையை கருத்தில் கொள்ளும் இடத்து, அது ஒரு மேலைத்தேய நாடுகளின் வாய்மூல சேகவையாகவே அதுவரை காலமும் இருந்து வருவதான ஒரு பார்வை உள்ளது. தாராள பொருளாதார கொள்கை என்ற பெயரில் பாரம்பரிய வல்லரசுகள் ஏனைய சிறிய அரசுகளை தமது வர்த்தக, பொருளாதார, மூலோபாய, அரசியல் நலன்களுக்கு ஏற்ற வகையில் பயமுறுத்தும் அல்லது பேரம் பேசும் கருவியாக மனித

உரிமை விவகாரம் பயன்படுத்தப்பட்டது. இதனால் பல்வேறு கேந்திர முக்கியத்துவ புவிமீயில் நிலைகளைக் கொண்ட சிறிய நாடுகள், ஏதேச்சாதிகாரமாக உள்நாட்டிலேயே தமது அரசியல், இராணுவ நடவடிக்கைகளை நிலையான அரசியல் நோக்கங்களைக் கருத்தில் கொண்டு செயற்பட்டு வந்தன.

இதற்கு உதாரணமாக ருவாண்டா, பொஸ்னியா, சிறிலங்கா போன்ற நாடுகள் உள்ளன. இந்த நாடுகள் தமது சொந்த மக்களாகக் கருதப்பட்டவர்களில் ஒருபகுதியினரை இன அழிப்பிற்கு உள்ளாக்கி இருந்தன.

இந்தச் சிறிய நாடுகள் மீதான நடவடிக்கைகள் யாவும் மேலைத்தேய தாராள பொருளாதார சித்தாந்தத்தின் நலன்களின் அடிப்படையிலேயே தாக்கப்பட்டு வந்திருக்கின்றன. மேலைத்தேயத்துடன் இயைந்து போகும் அரசியல் தலைமைத்துவங்கள் எவையும் தண்டிக்கப்படவில்லை. உள்நாட்டில் பாதிக்கப்பட்ட மக்கள் சார்பாக நிலையான தீர்வு காணப்படவில்லை.

சிறிலங்காவிலும் மேற்கண்ட சர்வதேச அரசியல் கிரகங்களின் மாற்றத்தின் மத்தியில் மனித உரிமை சார்ந்த விடயங்களில் தமிழ் மக்கள் வேண்டி நிற்கும் நீதிக்கு என்ன ஆகும் என்பது முக்கியமானது.

2009 ஆம் ஆண்டிலிருந்து முள்ளி வாய்க்கால் படுகொலைகளின் பிற்பாடு நீதி வழங்கப்படாது பத்து வருடங்களாக சர்வதேச நாடுகளால் சிறிலங்கா அரசிற்கு சலுகை வழங்கும் அடிப்படையில் இழுத்தடிக்கப்பட்டு வருகிறது. இந்த இழுத்தடிப்பு திசைதிரும்பும் ஆபத்து நிலையை தற்பொழுது எட்டி உள்ளது.

**ஐ.நாவில் மைத்திரி உரை**  
ஐ.நா பொதுச்சபையின் 73 ஆவது கூட்டத் தொடரில், பொது விவாதத்தில் சிறிலங்கா அதிபர் மைத்திரிபால சிறிசேன எதிர்வரும் 25ஆம் திகதி உரையாற்ற உள்ள வேளையில், "சிறிலங்கா படையினருக்கு எதிரான போர்க்குற்றச்சாட்டுகளை நீக்குமாறு ஐ.நாவில் நான் சிறப்பு கோரிக்கையை முன்வைக்கவுள்ளேன். போர்க்குற்றங்கள் தொடர்பான, இந்தப் பிரச்சினையை தீர்க்குமாறு ஐ.நா மனித உரிமைகள் பேரவையிடமும் எழுத்து மூலம் கோரவுள்ளேன்" - என்று சிறிலங்கா அதிபர் தெரிவித்துள்ளமையும், நகர்ந்து வரும் சர்வதேசப் போக்கை தமக்கு சாதகமாக பயன்படுத்துவதில் சிறிலங்கா மிகவும் கவனமாக செயல்படுகிறது என்பதையே காட்டுகிறது.

ரஷ்யா, இந்தியா, சீனா ஆகிய மூன்று வளர்ந்து வரும் வல்லரசு நாடுகளுடன் பாதுகாப்பு ஒப்பந்தங்களும், பலதரப்பு பொருளாதார உடன்பாடுகளும், ஏற்கனவே செய்து கொண்டுள்ள சிறிலங்கா வலுவிழந்து போகக்கூடிய நிலையில் உள்ள மேலை நாடுகளுடன் புகோள பிராந்திய முக்கியத்துவத்தை முன்னிறுத்தி மனித உரிமை பிரச்சினைகளில் இருந்து வெளிவர முயற்சிக்கிறது.

இன்று சிறிலங்காவின் உள்நாட்டு அரசியலில் தமிழர் போராட்டத்தை வென்றவர்களின் வெற்றி பெரிதா அல்லது தமிழர்கள் மீது இன அழிப்பு நடத்திய பல்லாயிரக்கணக்கான இராணுவத்தினரை அந்த மனித உரிமை பிரச்சினையிலிருந்து காப்பாற்றியது பெரிதா என்ற நிலை அரசியலாக்கப்படுகிறது. பெரும்பான்மை வாக்குகளைப் பெற்று கொள்வதற்கு இரண்டு வகையிலான வெற்றியும் தேவை என்பது முக்கியமானது.

இந்த நகர்வை தமிழர் தரப்பு எவ்வாறு கையாளப் போகிறது என்பது முக்கியமானதாகும். தமிழர்கள் மத்தியில் மிதவாதிகள் விசாரணைகள் நடத்தியாகி விட்டது. தீர்ப்பு குறித்து பேசுவதில் பயன் இல்லை என்று மக்களை திசை மாற்றும் பாங்கில் செயற்படுகின்றனர்.

தேசியவாதிகளில் ஒரு பகுதியினர் தமக்கு அரசியல் லாபம் பெறும் பொருட்டு மிதவாதிகளை குற்றம் சாட்டுவதில் காலம் போக்குகின்றனர்.

ஒட்டுமொத்த அரசியல் கட்சிகள், சிவில் சமூகத்தவர்கள் கூட்டு சேர்ந்து - சொந்த, கட்சி அரசியல் நலன்களுக்கு அப்பால், சர்வதேச நாடுகளை கையாளும் வகையிலான அமைப்பு ஒன்றை, பத்து வருடங்களாகியும் - தமிழ்த் தரப்பு உருவாக்கவில்லை என்பது வெட்கத்துக்குரியது.

**லண்டனில் இருந்து 'புதினப்பலகை'க்காக லோகன் பரமசாமி**

சுடுதலைப் புலிகளின் தலைவர் பிரபாகரனுக்கு சரணடைய வாய்ப்பு வழங்கப்பட்டது. ஆனால் அவர் சரணடையும் எண்ணம் உள்ளவர் அல்லர் என்று இலங்கையின் முன்னாள் ஜனாதிபதி மஹிந்த ராஜபக்ஷ தெரிவித்துள்ளார்.

இந்திய தொலைக்காட்சி ஒன்றுக்கு அவர் அளித்துள்ள செவ்வியலேயே இதனைக் கூறியுள்ளார்.

**கேள்வி:** தமிழர்கள் உங்களுக்கு எதிரிகளா ?

**பதில்:** தமிழர், ஒடிசா என்று நாங்கள் பிரித்துப் பார்ப்பதில்லை. தமிழ்நாட்டு மக்கள் மட்டுமல்ல, இந்தியர்கள் அனைவரும் நண்பர்கள்.

**கேள்வி:** இந்தியா - தலைமன்னார் இடையே பாலம் கட்டப்படலாமா ?

**பதில்:** இந்தியா - தலைமன்னார் இடையே படகு போக்குவரத்து உள்ளது. இதனால் பாலம் தேவையில்லை. ராமர் பாலத்தை இடிக்க வேண்டியிருக்கும். இதற்கு செலவு அதிகம் ஆகும்.

**கேள்வி:** செலவை இந்தியா ஏற்றுக் கொண்டால் ?

**பதில்:** அப்படி இருந்தால் பிரச்சினை இல்லை. ஆனாலும் அது சாத்தியமில்லை.

**கேள்வி:** இலங்கைக் கடற்படையினரால் தமிழ்நாடு மீனவர்கள் சுட்டுகொல் லப்படுகிறார்களே ?

**பதில்:** நாங்கள் யாரையும் சுடுவதில்லை, சில நேரங்களில் தவிர்க்க முடியாமல் ஒரு சில சம்பவங்கள் நடந்துள்ளன. தமிழ்நாடு மீனவர்கள் கொல்லப்படுகின்ற மையில்தான் எனக்கு உடன்பாடு இல்லை. இது தொடர்பாக இரு நாடுகளும் பேசிக்க வேண்டும்.

மீனவர்களுக்கு அனைத்துலக எல்லை தெரிவித்தல். மீனவர்கள் எல்லை தாண்டும் போது இரு தரப்பினருக்கும் மீன்கிடைக்காமல் போய்விடும். இலங்கை மீனவர்களின் வாழ்வாதாரம் பாதிக்கும்.

எல்லைகள் மதிக்கப்பட வேண்டும். மீனவர்களை கைது செய்து விடுவித்து விடுகிறோம். படகுகளை மட்டுமே பறிமுதல் செய்கிறோம்.

**கேள்வி:** இறுதிப் போரில் பிரபாகரன் கொல்லப்பட்டமை குறித்து ?

**பதில்:** பிரபாகரன் உயிரோடு இன்னும் இருந்திருந்தால் இன்னும் பலரைக் கொன்றிருப்பார். இந்தியாவிலும், இலங்கையிலும் பலரது உயிர்களைப் பறித்திருப்பார்.

பிரபாகரனுக்குச் சரணடைய வாய்ப்பு



## மோதலில் பிரபாகரன் கொல்லப்பட்டார் என்பதை படையினர் கூறியே தெரியும்!

வழங்கப்பட்டது. ஆனால் அவர் சரணடையும் எண்ணம் உள்ளவர் அல்லர். சரணடையவெளிப்படையாக அழைப்புவிடுக்கப்பட்டது. அவர் சரணடைந்திருந்தால் நாங்கள் கைது செய்திருப்போம்.

பிரபாகரன் இறந்த பிறகு இலங்கை வளர்ச்சி பெற்றுள்ளது. வெற்றி பெறுவோம் என்ற அத்தீ நம்பிக்கை வைத்திருந்தார் பிரபாகரன். ஆனால் அவரது படைகள் பலம் இழந்தன. இதனால் அவருக்கு வெற்றி கிடைக்கவில்லை.

**கேள்வி:** பிரபாகரனின் கடைசி நிமிடம் குறித்து ?

**பதில்:** நான் அந்த நேரத்தில் இலங்கையில் இல்லை. இரு தரப்பினர் இடையே நடந்த சண்டையில் பிரபாகரன் கொல்லப்பட்டார் என இராணுவ அதிகாரிகள் தெரிவித்தனர். அவ்வளவு தான் தெரியும்.

**கேள்வி:** இலங்கைப் போருக்கு இந்தியா உதவியுதா ?

**பதில்:** இந்தியா மட்டுமல்ல, பல நாடுகள் உதவின. அதனால் எதிரிகளை ஒழித்துக் கட்ட முடிந்தது. இந்தியாவின் உதவி பாராட்டுதலுக்குரியது.

**கேள்வி:** அப்பாவி மக்கள் கொல்லப்பட்டனர் என உங்கள் மீது குற்றம் சாட்டப்படுகிறதே? உங்களுக்கு சங்கடமாக

இல்லையா ?

**பதில்:** இவை சித்திரிக்கப்பட்டவை. வேண்டுமென்றே பரப்பப்பட்டவை. இது அரசியல் சாயம். அப்பாவி மக்கள் கொல்லப்பட்ட கூடாது என்பதில் நாங்கள் கவனமாக இருந்தோம். இதனால் நாங்கள் பல இராணுவ வீரர்களை இழந்தோம். வெளிநாட்டுப் படையினரை நாங்கள் அழைக்கவில்லை. கனரக ஆயுதங்களைப் பயன்படுத்தவில்லை.

**கேள்வி:** அப்பாவிக்கள் கொல்லப்

## இந்திய தொலைக்காட்சி நேர்காணலில் மஹிந்தர்

பட்டமைக்கு நீங்கள்தான் பொறுப்பு என்று கூறப்படுகிறதே ?

**பதில்:** இது தவறானது. அரசியலுக்காகக் கூறப்படுகிறது.

**கேள்வி:** ராஜீவ் கொலையாளிகள் விடுதலை செய்யப்பட வேண்டும் என்பது குறித்து பெரும் விவாதமே நடந்து கொண்டிருக்கிறது. இது குறித்து உங்கள் கருத்து

என்ன ?

**பதில்:** இது இந்தியாவின் உள்நாட்டு விவகாரம். இந்தியாதான் முடிவு எடுக்க வேண்டும். நாங்கள் தலையிட விரும்பவில்லை.

**கேள்வி:** இந்தக் குற்றவாளிகளில் இலங்கையைச் சேர்ந்தவர்களும் உள்ளனரே, அவர்களை இலங்கைக்குள் நுழைய அனுமதிப்பீர்களா ?

**பதில்:** இலங்கைக் கடவுச்சீட்டு வைத்திருக்கும் யாரும் வரலாம். விடுதலை ஆகட்டும். அதன் பின்னர் நான் பதில் சொல்கிறேன்.

**கேள்வி:** போரின்போது, மத்திய அரசு மூலம் தி.மு.க. இலங்கைக்கு அழுத்தம் கொடுத்ததா ?

**பதில்:** புலிகளை அகற்ற வேண்டும் என்பதில் நாங்கள் உறுதியாக இருந்தோம். இருப்பினும் இந்திய மத்திய அரசின் உணர்வுக்கும் மதிப்பு கொடுத்தோம். இதனால் போரில் கனரக ஆயுதங்களைப் பயன்படுத்தவில்லை.

**கேள்வி:** தற்போது தமிழ்நாட்டில் கருணாநிதி, ஜெயலலிதா இல்லை. அடுத்து யார் தலைவராகும் வாய்ப்பு உள்ளது ?

**பதில்:** இது எனக்கு தெரியாது. மக்கள் தான் தங்களுக்கு வேண்டிய தலைவர்களைத் தேர்வு செய்வார்கள்.

**கேள்வி:** ரஜனி, கமல் அரசியலுக்குள் வருகின்றமை குறித்து ?

**பதில்:** இருவரும் வருகின்றமையை நான் வரவேற்கிறேன். இருவரது திரைப்படங்களையும் நான் பார்த்து ரசிப்பவன். சினிமாவை விட அரசியல் மிகக் கடினமானது என்று அவர்களுக்குத் தெரியும். யார் வேண்டும் என்பதை மக்கள் தான் முடிவு செய்வார்கள்.

**கேள்வி:** நீங்கள் மீண்டும் ஜனாதிபதி



## ஐரோப்பிய யூனியனில் இருந்து பிரிட்டன் வெளியேறும் முடிவு;

### மீண்டும் வாக்குப் பதிவு தேவை என்கின்றார் லண்டன் மேயர்

ஐரோப்பிய யூனியனில் இருந்து வெளியேறுவது தொடர்பான பிரிட்டனின் முடிவை மீண்டும் பொது வாக்குப்பதிவு நடத்தப்பட வேண்டும் என லண்டன் நகர மேயர் சாதிக் கான் வலியுறுத்தியுள்ளார்.

ஐரோப்பிய கண்டத்தைச் சேர்ந்த 28 நாடுகளின் கூட்டமைப்பான ஐரோப்பிய யூனியனில், கடந்த 1973 ஆம் ஆண்டு முதல் பிரிட்டன் அங்கம் வகித்து வருகிறது.

இந்த நிலையில், ஐரோப்பிய யூனியனில் இருந்து பிரிட்டன் வெளியேறுவது தொடர்பான பொது வாக்கெடுப்பு கடந்த 2016 ஆம் ஆண்டு ஜூன் மாதம் நடைபெற்றது. பெரும்பாலான மக்கள் 'பிரெக்ஸிட்' எனப்படும் வெளியேறும் முடிவுக்கு ஆதரவாக வாக்களித்தனர்.

இதனைத் தொடர்ந்து, ஐரோப்பிய யூனியனிலிருந்து அடுத்த ஆண்டு மார்ச் மாதம் வெளியேற பிரிட்டன் முடிவு செய்துள்ளது. அதற்கான நடவடிக்கைகளை பிரதமர் தெரேசா மே தலைமையிலான அரசு மேற்கொண்டு வருகிறது.

ஐரோப்பிய யூனியனிலிருந்து பிரிட்டன் வெளியேறும் (பிரெக்ஸிட்) விவகாரத்தில், பிரதமர் தெரேசா மேவின் கொள்கை திட்டத்துக்கு எதிர்ப்பு தெரிவித்து, பிரெக்ஸிட் விவகாரத்துறை அமைச்சர் டேவிட் டேவிஸ் தனது பதவியை ராஜினாமா செய்தார்.

ஐரோப்பிய யூனியனிலிருந்து வெளியேறும் நடவடிக்கையை, ஆளும் கன்சர்வேடிவ் கட்சி மிகவும் பலவீனமான முறையில் கையாள்கிறது என அவர் குற்றம் சாட்டி இருந்தார்.

பிரெக்ஸிட் நடவடிக்கையின்போது பிரிட்டனின் நலன்களைப் பாதுகாக்கும் வகையில் பேரங்கள் நடைபெறும் என்ற நம்பிக்கை எனக்கு இல்லை. எனவே, எனது பதவியை விட்டு விலகுகிறேன் என்று தனது ராஜினாமா கடிதத்தில் டேவிட் டேவிஸ் குறிப்பிட்டுள்ளார்.

ஐரோப்பிய யூனியலிருந்து பிரிந்தாலும், அதன் உறுப்பு நாடுகளுடன் தளர்வான ஏற்றுமதி - இறக்குமதி கொள்கை, பொது வர்த்தகச் சந்தை ஆகியவற்றைப் பின்பற்றுவதற்கு தெரேசா மே தலைமையிலான அரசு பரிசீலித்து, செயல் திட்டங்

களை வகுத்து வருகிறது.

ஐரோப்பிய யூனியனிலிருந்து வெளியேறும் விவகாரத்தில் தெரேசா மே முன்னெடுத்துவரும் சில திட்டங்களை எதிர்க்கட்சியான தொழிலாளர் கட்சி மட்டுமின்றி, ஆளும் கட்சியை சேர்ந்த நாடாளுமன்ற உறுப்பினர்கள் சிலரும் எதிர்த்து வருகின்றனர்.

உள்கட்சியில் அவருக்கு எதிராக சுமார் 70 எம்.பி.க்கள் போர்கொடி உயர்த்தியுள்ளனர் என கூறப்படுகிறது. தெரேசா மே பதவி நீக்கம் செய்யப்படுவதற்கான வழிவகை என்ன? என்பது தொடர்பாக அவர்கள் ரகசிய ஆலோசனையில் ஈடுபட்டு வருகின்றனர்.

இவர்களின் செயல்பாடுகளால் எனது பதவிக்கு ஆபத்து வராது என தெரேசா மே கூறி வருகிறார். சிலரது மிரட்டலுக்கு எல்லாம் நான் பயப்பட மாட்டேன் இறுதி திட்டத்தை நாடாளுமன்றத்தில் தாக்கல் செய்யும்போது, அது ஏற்படையது தானா? என்பதை நாடாளுமன்றம் தீர்மானிக்கட்டும் என்பதில் அவர் உறுதியாக உள்ளார்.

இந்நிலையில், குழப்ப நிலையில் உள்ள பிரதமர் தெரேசா மேவின் நடவடிக்கைகள் நாட்டை அழிவுப்பாதைக்கு கொண்டு செல்லும் என்பதால் ஐரோப்பிய யூனியனில் இருந்து வெளியேறும் பிரெக்ஸிட் விவகாரத்தில் மீண்டும் பொது வாக்கெடுப்பு

நடத்தப்பட வேண்டும் என லண்டன் நகர மேயர் சாதிக் கான் குறிப்பிட்டுள்ளார்.

பிரிட்டனில் இருந்து வெளியாகும் பிரபல நாளிதழில் அவர் நேற்று எழுதியுள்ள கட்டுரையில் தெரேசா மே முன்னெடுத்துவரும் நடவடிக்கைகள் மற்றும் அவர் நடத்திவரும் பிரெக்ஸிட் பேரம் பிரிட்டன் மக்களின் வாழ்க்கைத் தரத்தை சீர்குலைத்து விடும் என குறிப்பிட்டுள்ளார்.

அரசின் இந்த தோல்வியினால் ஐரோப்பிய யூனியனில் இருந்து நாம் வெளியேற வேண்டுமா? என்ற எண்ணத்துக்கு பெரும்பாலான மக்கள் தற்போது தள்ளப்பட்டுள்ளமையால் பிரெக்ஸிட் விவகாரத்தில் மீண்டும் பொது வாக்கெடுப்பு நடத்தி முடிவு செய்யப்பட வேண்டும் எனவும் சாதிக் கான் வலியுறுத்தியுள்ளார்.

மறுவாக்கெடுப்புக்கு அவசியம் இல்லை என்று எதிர்க்கட்சியான தொழிலாளர் கட்சி தலைவர் ஜெரமி கார்பைன் கூறிவரும் நிலையில் அதே கட்சியைச் சேர்ந்த மூத்த உறுப்பினரும் லண்டன் நகர மேயரும் ன சாதிக் கான் தற்போது முன்வைத்துள்ள கருத்து பிரிட்டன் அரசியல் வட்டாரத்தில் பரபரப்பை ஏற்படுத்தியுள்ளது.

எனினும், அடுத்த வாரம் நடைபெறவுள்ள தொழிலாளர் கட்சி மாநாட்டில் லண்டன் மேயரின் இந்தக் கருத்து தொடர்பாக பரிசீலிக்கப்படலாம் என எதிர்பார்க்கப்படுகிறது.

## சிங்க ராஜாவும் நரி மந்திரியும்



காட்டு ராஜாவான அந்த சிங்கத்துக்கு வயசாயிடுச்சி. அதால் வேட்டையாட முடியல. வேகமா ஓடக்கூட முடியல. அதனால் சாப்பிட எதுவும் கிடைக்காம அது ரொம்ப கஷ்டப்பட்டது. பாவம், சில நாள் அது பட்டினி கிடக்கும்.

எத்தனைநாள்தான் இப்படியே இருக்கிறது? சாப்பாட்டுக்கு ஏதாவது செய்தாகணுமே? மண்டையைப் பிச்சுக்கிட்டு யோசிச்சது.

ஒரு ஐடியா கிடைச்சது. உணவைச் சேகரிச்சிட்டு வர ஒரு உதவியாளனை நியமிக்க முடிவுசெஞ்சது.

உடனடியா நினைவுக்கு வந்தது குள்ள நரிதான். நரியைத் தவிர வேறு யாரும் இந்த மாதிரி வேலைக்குச் சரிபட்டுவர மாட்டாங்கன்னு நினைச்சது.

உடனே சிங்கம் நரியை வரவழைச்சது.

இனிமேல் நீதான் என் மந்திரி. உன்னைக் கேட்டுதான் எதையும் செய்வென்னு சொல்லுச்சி.

நரியால் சிங்கத்தின் பேச்சை நம்ப முடியல. ஆனா ராஜா பேசும்போது மறுத்துப் பேச முடியுமா?

ராஜா, உங்களுக்கு மந்திரியா இருக்கிறது என் அதிர்ஷ்டம் என்றுதான் நரி சொல்லுச்சி.

கிழ்ச்சிங்கத்துக்கு ஒரே சந்தோஷம். நீ என்னசெய்யணும்னு சொல்றேன் கேட்டுக்கோ. உனக்கே தெரியும், இந்தக் காட்டுக்கே நான்தான் ராஜா. ஒரு ராஜா உணவுக்காக மத்த விலங்குங்க பின்னாடி ஓடினா அது பார்க்கிறதுக்கு நல்லாயிருக்குமா? அதனால், எனக்குத் தேவையான உணவை எப்படையாவது ஏற்பாடு பண்ணுதுதான் உன் முதல் வேலை என்றது சிங்கம்.

நரி பயந்துபோச்சு. சிங்கத்துக்கு எப்படி நம்மால் சாப்பாடு போட முடியும்னு யோசிச்சது.

சிங்கம் விடவில்லை. நீ ஒரு நாளைக்கு ஒண்ணுன்னு தினமும் ஒரு விலங்கை எனக்காகக் கூப்பிட்டு வரணும். நீதான் கெட்டிக்காரனாச்சே. ரொம்ப சலபமா செஞ்சிடுவேன்னு எனக்குத் தெரியும் என்றது.

நரி ஒப்புக்கொண்டது. வேறு வழி?

சிங்கத்துக்காக உணவு தேடும் வேலையில் இறங்கியது நரி. அப்போ ஒரு கழுதை எதிரில் வந்தது. கழுதையிடம் போய், நண்பா, எங்கே ரொம்ப நாளா ஆளையே காணோம்? எங்க போயிட்டீ? என்றது.

இங்கேயேதானே நான் சுத்திக்கிட்டு இருக்கேன்? என்ன விஷயம்?னு கேட்டுச்சி கழுதை.

நீ ரொம்ப அதிர்ஷ்டக்காரன். நம்ம சிங்க ராஜா உன்னை முதல் மந்திரியா தேர்ந்தெடுத்திருக்காரு என்றது.

சிங்கமா! வாயைப் பிளந்தது கழுதை. ஐயோ எனக்கு சிங்கத்தைப் பார்த்தாலே பயம்பா. அவர் ஒரே அடியில் என்னைக் கொன்னு சாப்பிட்டிடுவாரு. அவரு எதுக்காக என்னை முதல் மந்திரியா ஆக்கணும்? ஆளை விடுப்பா என்றது கழுதை.

பயப்படாதே. நீ மட்டும் முதன் மந்திரியா ஆயிட்டேன்னு வச்சிக்கோ, உன் நிலைமை எங்கேயோ போயிடும். ராஜாவுக்கு அடுத்தபடியா நீதான். எல்லா விலங்குகளும் உனக்கு மரியாதை தரும். ஏதாவது காரியம் ஆகணும்னா உன் பின்னாடிதான் வருவாங்க என்றது நரி.

அப்பாவியான கழுதை, நரியின் பேச்சை நம்பிடுச்சி. சிங்கத்தைப் பார்க்க நரியோட போச்சு.

நரியும் கழுதையும் சிங்கத்தின் இருப்பிடத்தை அடைந்தன. சிங்கம் கழுதையைப் பார்த்துச் சிரிச்சுக்கிட்டே, வா நண்பா. இன்னிலேர்ந்து நீ என்னோட முதல் மந்திரிக்கு சொல்லுச்சு.

கழுதைக்கு மகிழ்ச்சி தாங்கல. வெட்கத்துடன் தலை குனிந்தபடி சிங்கத்துக்குப் பக்கத்தில் வந்தது. சிங்கம் அதன் தலையில் ஓங்கி ஒரு அடி அடிச்சது. கழுதை அந்த நிமிஷமே உயிரை விட்டது.

சிங்கம் கழுதையைச் சாப்பிட ஆரம்பித்தது. நரி சும்மா இருக்குமா? மகாராஜா, கொஞ்சம் பொறுங்க. என்னதான் பசியா இருந்தாலும் ஒரு ராஜா குளிக்காம சாப்பிடக்கூடாது இல்லையா?ன்னு கேட்டுச்சி.

சிங்கம் அதை ஒப்புக்கிட்டு குளிக்கப் போச்சு.

நரி கழுதையின் உடலைப் பார்த்தது. அதற்கும் ஒரே பசி. கழுதையின் தலையைக் கிழிச்சு, மூளையை எடுத்துச் சாப்பிட்டது.

குளிக்கிட்டு வந்த சிங்கம் கழுதையின் உடல் முன்பு போல் இல்லைன்னு கண்டுபிடிச்சுடுச்சி. கழுதையோட தலை ஏன் கிழிஞ்சிருக்கு? உள்ளே ஒண்ணுமே இல்லையே?ன்னு கேட்டுச்சி.

என்ன மகாராஜா! உங்களுக்குத் தெரியாதா? கழுதை களுக்கு எல்லாம் மூளையே கிடையாதுன்னு சொல்லுச்சு.

சிங்கம் நம்பல. அது எப்படி மூளை இல்லாம இருக்கும்? பொய் சொல்லாதேன்னு சொல்லுச்சு.

கழுதைக்கு மூளை இருந்திருந்தா என்கூட வந்திருக்குமா?ன்னு கேட்டுச்சு நரி.

நரி சொல்வது சரிதான்னு சிங்கமும் அமைதியாகிடுச்சு.

## வாசலில்லா மலரிது



மலர் என்றால் நறுமணம் வீசும் என்றுதானே நினைக்கிறோம். ஆனால், ஒரு மலர் அதற்கு நேரெதிராக இருந்தால்? இருக்கின்றன. கேரியன் எனப்படும் தாவரத்தின் மலரில் இறைச்சி வாடை அல்லது பிண வாடை அடிக்கும். இதன் ஆங்கிலப் பெயர் carrion flower.

பூச்சிகளை தன் பக்கம் ஈர்ப்பதற்காக மோசமான வாசத்தை வெளியிடும் தன்மைகொண்ட சில மலர்களில் இதுவும் ஒன்று. ரஃப்ளேசியா (Rafflesia), உலகின் மிகப் பெரிய மலர். ஆனால், இதன் வாசமோ அழகும் இறைச்சியைப் போலிருக்கும். அதேபோல, டிராபிகல் லார்ட்ஸ் அண்ட் லேடீஸ் மலர் அழகானது என்றாலும் மீன் வாசத்தை வெளியிடும்.

சில மலர்கள் இப்படி வித்தியாசமாகச் செயல்படுவதற்குக் காரணம் இல்லாமல் இல்லை. பறவைகள், உயிரினங்களைப் போல தாவரங்களால் நகர முடியாது, இல்லையா. ஆனால், ஒரு தாவரத்தில் உள்ள மகரந்தம், மற்றொரு தாவரத்தில் உள்ள கூலுடன் சேர வேண்டும். அப்படிச் சேர்ந்தால்தான், விதை உண்டாகி, அந்தத் தாவரம் இனப்பெருக்கம் செய்ய முடியும்.

நகர முடியாத நிலையில் தாவரங்கள் என்ன செய்யும்? பெரும்பாலான தாவரங்கள் வண்ணங்களையும் நறுமணத்தையும் பரப்பி மகரந்தச் சேர்க்கை செய்யும் பூச்சிகளைத் தங்கள் பக்கம் ஈர்க்கின்றன.

உலகில் எல்லாமே ஒரே மாதிரி இருப்பதில்

லையே. சில தாவரங்களும் வித்தியாசமாக இருக்கின்றன. அந்த வகையில் மேற்கண்ட தாவரங்கள் மோசமான வாசத்தைப் பரப்பி, பூச்சிகளை ஈர்க்கின்றன.

மோசமான வாசத்தைப் பின்தொடர்ந்து செல்லும் சில பூச்சிகள் ரஃப்ளேசியா போன்ற மலர்களில் உட்காரும்போது, அவற்றின் விளிம்பில் உள்ள வலுவான தூவிகள் மூடிக்கொண்டு விடுகின்றன. அந்தத் தூவி உதிரும்போது பூச்சி மீண்டும் பறக்க முடியும். ஆனால், அதற்குள் அந்தப் பூச்சியின் கால்கள், உடலில் மகரந்தம் ஒட்டியிருக்கும்.

எப்படயிருந்தாலும் அந்தப் பூச்சி மற்றொரு மலரில் அமரும். அப்போது மகரந்தம் மற்றொரு தாவரத்தின் கூலுடன் சேரும், விதை உருவாகும்.

இதுதான் நாற்றமடிக்கும் தாவரங்களின் இனப்பெருக்க ரகசியம்.

## மரங்கொத்தி!



பறவைகள் எப்போதுமே கூட்டமாகத்தான் பறக்கும். ஆனால் மரங்கொத்திப் பறவைகள் தனித்து வாழும் இனம். சுமார் 200 வகை மரங்கொத்திகள் இருக்கின்றன.

ஆஸ்திரேலியா, மடகாஸ்கர், நியூஸிலாந்து நாடுகளில் மரங்கொத்திகள் கிடையா.

சிட்டுக் குருவியைப் போல 7 சென்டிமீற்றர் அளவிலும், பெரிய பருந்து அளவிலும் மரங்கொத்திகள் உண்டு. இப்போது உயிரோடு இருப்பவைகளில் தெற்காசியாவில் உள்ள கிரேட் ஸ்லேட்டி வகைதான் மிகப் பெரியது. இவை 50 சென்டிமீற்றர் நீளம் கொண்டவை. மரங்கொத்திகள் பெரும்பாலும் கறுப்பு, வெள்ளை, சிவப்பு, மஞ்சள் நிறங்களில் காணப்படுகின்றன.

மரங்கொத்தியின் அலகு கூர்மையான உளியைப் போல இருக்கும். ஒரு நாளைக்கு 8 ஆயிரத்தில் இருந்து 10 ஆயிரம் முறை மரத்தைக் கொத்தும். மரத்தில் கொத்தித் துளையிட்டு அதில் வாழும்.

இதன் தலைப்பகுதியில் இருக்கும் காற்றுப் பை, குஷன் போல் செயல்பட்டு கொத்தும்போது ஏற்படும் அதிர்வுகளைத் தாங்குகிறது.

மரப்பட்டைகளின் இடுக்குகளில் வாழும் சிறு வண்டுகள், பூச்சிகள்தான் இவற்றின் உணவு. இவை தவிர பழங்க ளையும் விதைகளையும் சாப்பிடும். இதன் நாக்கு மிக நீளம். 14 சென்டி மீற்றர் நீளமுடைய நாக்கு, பொந்தினுள் மறைந்திருக்கும் உணவையும் தேடிப் பிடிக்கும். நாக்கு நுனியில் இருக்கும் பிசுபிசுப் பான ஒரு திரவத்தில் பூச்சிகள் எளிதாக ஒட்டிக் கொள்ளும்.

கண்ணின் மேல் உள்ள படலம், மரங்களைக் கொத்தும்போது தெறிக்கும் மரத்துகள் களில் இருந்து கண்களைப் பாதுகாக்கிறது.

மரங்கொத்திகளுக்கு காலில் முன்பக்கம் இரு விரல்களும் பின்பக்கம் இரு விரல்களும் உண்டு. இந்த விரல்களால் மரத்தை இறுகப் பற்றிக்கொண்டு இரை தேட முடிகிறது.

காகம், கிளி, குயில் போல மரங்கொத்திகளுக்கு தனித்த குரல் கிடையாது. அதன் கொத்தும் திறனை ஒட்டிதான் அதன் பாயும் அமைந்திருக்கிறது. அது மரத்தைக் கொத்தி எழுப்பும் ஓசைதான் அதன் பாஷை.

## பொது அறிவு வினாவிடைகள்

01. பன்றியின் கழிவுகளில் இருந்து மின்சாரம் தயார் செய்யப்போகும் நாடு எது?  
**தாய்லாந்து**
02. வயிறும் ஜீரண உறுப்பும் இல்லாத உயிரி எது?  
**ஈசல்**
03. நின்றபடியே தூங்கும் பிராணி எது?  
**குதிரை**
04. வண்டல் மண் எதன் படிவுகளால் ஏற்படுகிறது?  
**ஆறுகள்**
05. உலகிலுள்ள இயற்கை பிரிவுகள் எத்தனை?  
**9 பிரிவுகள்**
06. சூரியனின் வயது?  
**500 கோடி ஆண்டுகள்**
07. பிரமிட்டுகளின் பிறப்பிடம் எது?  
**எகிப்து.**
08. மனித உடலில் மிகப்பெரிய சுரப்பி எது?  
**ஈரல்**
09. மலேசியாவின் கரன்சி எது?  
**ரிங்கிட்**
10. காந்த கேடயமாக எந்த இரும்பு பயன்படுகிறது?  
**தேவிரும்பு**

## நிறம் தீட்டலாம் வாங்க...!!



# ஆரம்பக் கல்வியை ஒழுங்குபடுத்துவது குறித்து அரசு கூடுதல் கவனம் செலுத்தி வருகிறது!

## பிரதமர் ரணில் தெரிவிப்பு

கொழும்பு, செப். 18 நாட்டின் ஆரம்பக் கல்வியை படிப்படியாக ஒழுங்குபடுத்துவது குறித்து அரசாங்கம் கூடுதல் கவனம் செலுத்தி வருகிறது என பிரதமர் ரணில் விக்கிரமசிங்க தெரிவித்துள்ளார்.

அரசின்கொள்கைக்கு அமைய இதற்காக இரண்டாயிரம் சிறுவர் கல்வி நிறுவனங்களையும், சிறுவர் பராமரிப்பு நிலையங்களையும் ஆரம்பிக்க நடவடிக்கை எடுக்கப்பட்டுள்ளது.

ஐந்து வயதில் பாடசாலைக்கு செல்ல ஆரம்பித்ததில் இருந்து வாலிபருவத்தை அடையும்வரை சிறந்த சமூக ஒழுங்குமுறை

யொன்றை உருவாக்குவதற்குத் தேவையான சட்ட திட்டங்களையும் சமூக பின்புலத்தையும் உருவாக்குவது அரசின் நோக்கமாகும் என்று பிரதமர் சுட்டிக்காட்டினார்.

இரத்தினபுரி மாவட்டத்தில் தாய் - தந்தையரின் அரவணைப்பை இழந்துள்ள தமிழ் சிறுவர்களுக்காக இறக்கவானை 40 ஆம் இலக்கத் தோட்டத்தில் அமைக்கப்பட்ட சிறுவர் பராமரிப்பு இல்லத்தைத் திறந்து வைத்ததன் பின்னர் அவர் இந்தக் கருத்துக்களை வெளியிட்டார்.

எம்பிலிப்பிட்டிய ஸ்ரீ போதிராஜ மன்றத்தின் தலைவர் சங்கைக்



குரிய ஓமல்பே சோபித்த தேரரின் வழிகாட்டலின் கீழ் இந்தச் சிறுவர் பராமரிப்பு நிலையம் அமைக்கப்பட்டுள்ளது. (க)

# சாதாரண வாழ்க்கை வாழ்ந்துவரும் மனிதர் தான் ஜனாதிபதி மைத்திரி

கொழும்பு, செப். 18 ஜனாதிபதியைக் கொலை செய்வதற்கு சதி இடம் பெற்றுள்ளது என கூறப்படும் குற்றச்சாட்டு குறித்து பொலிஸ் மா அதிபர் தற்பொழுது விசாரணைகளை நிறைவு செய்திருப்பார் என தான் நம்புவதாகவும், அவ்வாறு அவர் செய்திருக்காவிடின் புதவிமாற்றம் குறித்து கவனம் செலுத்த வேண்டும் எனவும் அமைச்சர் விஜித் விஜேமுனி சொய்ஷாதெரிவித்துள்ளார். ஜனாதிபதியின் பாதுகாப்பு இன்னும் பலப்படுத்தப்பட வேண்டும். இதனை பாதுகாப்பு அதிகாரிகளுக்கு



எதிரான குற்றச்சாட்டாக எடுத்துக்கொள்ளக்கூடாது. ஜனாதிபதி இது குறித்து அலட்டிக் கொள்வதில்லை. ஏனெனில், அவர் ஒரு சாதாரண வாழ்க்கை வாழும் ஒருவர் எனவும் அமைச்சர் மேலும் குறிப்பிட்டார்.

# தகவல் அறியும் உரிமை வாரம் எதிர்வரும் வெள்ளிக்கிழமை!

தகவல் அறியும் உரிமை தொடர்பான சர்வதேச தினம் எதிர்வரும் 28 ஆம் திகதி இடம்பெறவுள்ளது. இதனை முன்னிட்டு அரசு தகவல் வாரத்தை பிரகடனப்படுத்தியுள்ளது.

இது எதிர்வரும் 21 ஆம் திகதி வெள்ளிக்கிழமை ஆரம்பமாகவுள்ளது.

தகவல்களை அறிந்து கொள்ளும் உரிமையைப் பயன்படுத்தும் முறை குறித்து பொதுமக்களுக்கு இதன் மூலம் தெளிவுபடுத்த எதிர்பார்க்கப்படுகின்றது.

கிராமத்திற்கு தகவல் உரிமை என்ற தலைப்பில் தகவல்களை அறிந்து கொள்ளும் உரிமை தொடர்பான சட்டம் குறித்த நடமாடும் சேவையும் நடபெறவுள்ளது.

நாடு முழுவதிலும் உள்ள பாடசாலைகளை உள்ளடக்கிய வகையில் பல்வேறு போட்டிகளும் ஏற்பாடு செய்யப்படவுள்ளன.

இதன் மூலம் பாடசாலை மாணவர்களுக்கும் தகவல் உரிமை தொடர்பாக தெளிவுபடுத்துவதற்கு நிதி மற்றும் ஊடகத்துறை அமைச்சு எதிர்பார்த்துள்ளது.

# முன்றாம் தவணை விடுமுறைக்கு முன் மாணவர் சீருடைக்கான பண வவுச்சர்!

அடுத்த ஆண்டு பாடசாலை சீருடைக்காக வழங்கப்படும் வவுச்சர் கடந்த வருடத்திலும் பார்க்க கூடுதலான பெறுமதியைக் கொண்டதாக இருக்குமென கல்வி அமைச்சு அறிவித்துள்ளது.

பாடசாலை மாணவர் சீருடைக்காக பண வவுச்சர் முன்றாம் தவணை விடுமுறைக்கு முன்னர் மாணவர்களுக்கு வழங்கப்படும்.

சீருடைக்காக செலவிடப்படும் தொகைக்கு ஏற்ப, புதிய பரிந்துரையைப் பெற்றுக் கொள்வதற்கு கல்வி அமைச்சின் மூலம் குழுவொன்று நியமிக்கப்பட்டுள்ளது.

# வெளிநாட்டு சந்தைகளை இலக்காகக் கொண்டு அரிசி உற்பத்தி!



வெளிநாட்டு சந்தைகளை இலக்காகக் கொண்டு அரிசியை உற்பத்தி செய்ய எதிர்பார்க்கிறோம் என அமைச்சர் மஹிந்த அமரவீர தெரிவித்துள்ளார்.

இந்த ஆண்டில் சீரற்ற காலநிலையினால், தடைகள் ஏற்படாவிட்டால் போதுமான அரிசியை உற்பத்தி செய்ய முடியும் என்று அமைச்சர் குறிப்பிட்டுள்ளார்.

எம்பிலிப்பிட்டிய மகாவலி விளையாட்டரங்கில் ஆரம்பமான 30 ஆவது மகாவலி விளையாட்டு விழாவின் அங்குரார்ப்பண நிகழ்வில் உரையாற்றும் போதே அமைச்சர் இதனைத் தெரிவித்துள்ளார்.

# யாழ். மாவட்டத்தில் கடந்த திரண்டு தினங்களில் இடம்பெற்ற 'ஜனாதிபதியின் மக்களுக்கான உத்தியோகபூர்வ சேவைகள்'

யாழ்ப்பாண மாவட்டத்தில் கடந்த இரண்டு தினங்களில் இடம்பெற்ற 'ஜனாதிபதியின் மக்களுக்கான உத்தியோகபூர்வ சேவைகள்' வேலைத்திட்டத்தின் ஊடாக பொது மக்களின் பல பிரச்சினைகளுக்கு தீர்வு வழங்கப்பட்டுள்ளன.

இந்த நடமாடும் சேவை கடந்த 14 ஆம் 15 ஆம் திகதிகளில் நடபெற்றது. இதன்போது கோப்பாய் பிரதேச செயலகப்பிரிவுக்கு உட்பட்ட மக்கள் முன்வைத்திருந்த பிரச்சினைகளில் 27 189 பிரச்சினைகளுக்கு நடமாடும் சேவை ஆரம்பமாகுவதற்கு முன்னரே தீர்வுகள் வழங்கப்பட்டிருந்தமை குறிப்பிடத்தக்கது.

அதே போன்று பொது சேவைகளும் நிறைவேற்றப்பட்டன. இதன்

போது உத்தியோகபூர்வமாக பதிவுத்திருமணம் மேற்கொள்ளாத 18 தம்பதிகளுக்கு அரசு செலவில் பதிவுத்திருமணங்கள் மேற்கொள்ளப்பட்டன.

கோப்பாய் மற்றும் தெல்லிப்பளை உள்ளிட்ட பகுதிகளைச் சேர்ந்த உரிய முறையில் பதிவுத்திருமணத்தை மேற்கொள்ளாமல் வாழ்ந்து வந்த தம்பதிகளுக்கே உள்ள நாட்டிலு வல்கள் அமைச்சின் பொது சேவையின் ஊடாக பதிவு திருமணம் நடத்தப்பட்டது. உள்ள நாட்டிலு வல்கள் அமைச்சின் பணிப்பாளர் சஜீவ விஜேவீரவின் தலைமையில் இது தொடர்பான நிகழ்வு இடம்பெற்றது.

யாழ்ப்பாணத்தில் உத்தியோகபூர்வ பொது சேவைகளின் பணிகள்

ஆரம்பிக்கப்பட்டவுடன் உள்ள நாட்டிலு வல்கள் அமைச்சின் சிரேஷ்ட அதிகாரிகள் வீடுவீடாக சென்று பொதுமக்களின் தீர்க்கப்படாத பிரச்சினைகளைக் கேட்டறிந்து கொண்டனர்.

அதனைவிட உட்கட்டமைப்பு வீடமைப்பு, கழிப்புறை வசதிகள் மற்றும் பெண்களைக் குடும்பத்தைத் தலைவராக கொண்ட குடும்பங்கள் எதிர்நோக்கும் பிரச்சினைகள் தொடர்பாக 30 ஆயிரம் முறைப்பாடுகள் பதிவாகியுள்ளன.

2526 பேர் பொது சேவைகளின் போது கலந்து கொண்டனர் அவர்கள் நேரடியான முன்வைத்த 4028 முறைப்பாடுகளுக்கு அன்றைய தினமே ஆரம்ப கட்ட தீர்வுகள் வழங்கப்பட்டன.

# கொழும்பு துறைமுக நகரின் நிர்மாணப் பணி 90 வீதம் பூர்த்தி!



கொழும்பு துறைமுக நகரின் நிர்மாணப் பணிகள் அடுத்த வருட நடுப்பகுதி அளவில் பூர்த்தியடையும் என சைனா ஹாபர் எஞ்ஜினியரிங் நிறுவனம் தெரிவித்துள்ளது.

துறைமுக நகரை மண்ணிட்டு நிரப்பும் பணிகள் 90 சதவீதம் வரை நிறைவுபெற்றிருக்கின்றன என அந்த நிறுவனத்தின் பிரதான விற்பனை மற்றும் சந்தைப்படுத்தல் அதிகாரி லியம் தொவ் இலங்கை வர்த்தக சபை

ஏற்பாடு செய்த பொருளாதார மாநாடு ஒன்றில் தெரிவித்துள்ளார்.

நீர்த்தடுப்புச் சுவரின் நிர்மாணப் பணிகள் 75 சதவீதம் வரை நிறைவு பெற்றுள்ளன.

நிர்மாணப் பணிகள் தென்மேற்குப் பருவப்பெயர்ச்சிக் காலத்தில் சற்றுத் தடைப்பட்டிருந்த போதிலும் தற்போது இது வெற்றிகரமாக முன்னெடுக்கப்படுகின்றது என்றும் தெரிவிக்கப்பட்டுள்ளது.

# காலி - கராப்பிட்டிய வைத்தியசாலையில் சிறுவர் அவசர சிகிச்சைப் பிரிவு ஆரம்பம்!



நவீனமயப்படுத்தப்பட்ட காலி - கராப்பிட்டிய போதனா வைத்தியசாலையில் சிறுவர் அவசர சிகிச்சைப் பிரிவு திறந்து வைக்கப்பட்டுள்ளது.

இது 12 கட்டில்களைக் கொண்டுள்ளது. நவீன வசதிகளுடன் அமைக்கப்பட்டுள்ள இந்தப் பிரிவு நாட்டின் வைத்தியசாலையொன்றில் அமைக்கப்பட்டுள்ள முதலாவது பெரிய சிறுவர் அவசர சிகிச்சைப் பிரிவாகுமென்று கராப்பிட்டிய வைத்தியசாலைப் பணிப்பாளர் டாக்டர் ஜயம்பதி சேனாநாயக்க தெரிவித்துள்ளார். இதற்காக அரசு 5 கோடி ரூபாவுக்கு மேலான தொகையைச் செலவிட்டுள்ளது.

# 50 வீடுகளுக்கான அடிக்கல் நடும் வைபவம்!

என்பீல்ட் பார்க்கண்டல் தோட்டத்தில் 50 வீடுகளுக்கான அடிக்கல் நடும் வைபவம் நேற்று முன்தினம் நடபெற்றது.

இந்திய அரசின் நிதியொதுக்கீட்டில் மலைநாட்டு புதிய கிராமங்கள் உட்கட்டமைப்பு மற்றும் சமுதாய அபிவிருத்தி அமைச்சர் இந்த வேலைத்திட்டம் முன்னெடுக்கப்பட்டுள்ளது.

இந்நிகழ்வில், மலைநாட்டு புதிய கிராமங்கள் உட்கட்டமைப்பு வசதிகள் மற்றும் சமுதாய அபிவிருத்தி அமைச்சரும் தொழிலாளர் தேசிய சங்கத்தின் தலைவருமான பழனி திகாம்பரம், இந்திய அரசின் கண்டி உதவித் தூதுவர் திதேந்திர சிங், மத்திய மாகாண சபை உறுப்பினர் எம். ராம், தொழிலாளர் தேசிய சங்கத்தின் செயலாளர் பிலீப்

மற்றும் பல முக்கியஸ்தர்களும் கலந்து கொண்டனர்.



## பிலிப்பைன்ஸில் பெரும் சேதம் ஏற்படுத்திய 'மங்குட்' இதுவரை புயலில் 64 பேர் பலி



மணிலா, செப். 18  
பிலிப்பைன்ஸ் நாட்டில் மங்குட் என்ற புயல் கடுமையாக தாக்கியதில் இரண்டு மீட்புப் படை வீரர்கள் உட்பட 64 பேர் பரிதாபமாக உயிரிழந்துள்ளனர்.  
பிலிப்பைன்ஸ் நாட்டில் ககா

யன் மாகாணத்தில் உள்ள லூான் தீவில் 'மங்குட்' என்பயரிடப்பட்ட புயல் நேற்று முன்தினம் கடுமையாகத் தாக்கியது. அங்கு பக்காயோ என்ற இடத்தில் கரையை கடந்தது. மணிக்கு 305 கி.மீ வேகத்தில் பலத்த காற்று வீசியதால்

அந்நாட்டின் பாகுபோ நகரம் பலத்த சேதத்தை சந்தித்துள்ளது. மீட்புப் பணிகளை பிலிப்பைன்ஸ் அரசு முடுக்கிவிட்டுள்ளது.

அதில் 2 மீட்புப்படை வீரர்கள் பலியாகினர். இவர்கள் தவிர பலர் உயிரிழந்துள்ளனர். நிலச்சரிவு மற்றும் மழை வெள்ளத்தில் சிக்கி பலியானோர் எண்ணிக்கை 64 ஆக உயர்ந்துள்ளது.

புயல் காரணமாக பிலிப்பைன்ஸில் கடல் மற்றும் வான் வழி மார்க்க பயணத்துக்கு தடை விதிக்கப்பட்டுள்ளது. விமான போக்குவரத்து ரத்து செய்யப்பட்டுள்ளது. பாடசாலைகளும் மூடப்பட்டுள்ளன எனக் குறிப்பிடப்பட்டுள்ளன.

## சீனாவையும் தாக்கியது 'மங்குட்'

### வெளியேற்றப்பட்ட 25 லட்சம் பேர்; 3, 777 அவசர முகாம்களில் தஞ்சம்

பீஜிங், செப். 18  
பிலிப்பைன்ஸ் கடற்பரப்பை கடந்து தெற்கு சீனாவின் குவாங்டாங் மாகாணத்தை நோக்கி நகர்ந்த மங்குட் புயல் காரணமாக முன்னெச்சரிக்கை நடவடிக்கையாக 25 லட்சம் பேர் வெளியேற்றப் பட்டுள்ளனர்.

பிலிப்பைன்ஸ் நாட்டில் ககாயன் மாகாணத்தில் உள்ள லூான் தீவில் 'மங்குட்' எனப்பெயரிடப்பட்ட புயல் நேற்று முன்தினம் கடுமையாகத் தாக்கியது. அங்கு பக்காயோ என்ற இடத்தில் நேற்று கரையை கடந்தது.

புயல் காரணமாக மணிக்கு 305 கி.மீ வேகத்தில் பலத்த காற்று வீசியதில், இரண்டு மீட்புப்படை வீரர்கள் உட்பட 64 பேர் உயிரிழந்தனர்.

இதைத்தொடர்ந்து, பிலிப்பைன்ஸ் கடற்பரப்பை கடந்த மங்குட் புயல், தெற்கு சீனாவின் குவாங்டாங் மாகாணத்தை நோக்கி நகர்ந்தது. இதனால், பெய்த கனமழை காரணமாக அப்பகுதி முழுவதும் வெள்ளக்காடாக காட்சியளிக்கிறது. குவாங்டாங் மாகாணத்தில் உள்ள ஜிங்மன் கடற்பகுதியில் சுமார் 162 கி.மீ. வேகத்தில்



காற்று வீசியது. இதன் காரணமாக அப்பகுதியில் உள்ள 25 லட்சம் பேர் முன்னெச்சரிக்கை காரணமாக வெளியேற்றப்பட்டுள்ளனர். மீன்பிடிக்க கடலுக்குச் சென்ற 48 ஆயிரம் படகுகள் உடனடியாக கரை திரும்பிவிட்டன. வெளியேற்றப்பட்ட மக்களுக்காக 3 ஆயிரத்து 777 அவசர முகாம்கள் அமைக்கப்பட்டுள்ளது.

புயலால் கடற்கரை பகுதிகளில் ஏற்பட்ட பாதிப்புக்களை தொடர்ந்து ராணுவம் மற்றும் மீட்புக்குழுவினர் மீட்புப் பணிகளுக்காக அப்பகுதிக்கு விரைந்துள்ளனர் எனத் தகவல்கள் தெரிவிக்கின்றன.

## மியன்மார் சிறையில் கலவரம்; தப்பியோடிகள் 41 கைதிகள்!

மியன்மாரில் நேற்று முன்தினம் காலை சிறைக் கைதிகள் இடையே திடீரென மோதல் ஏற்பட்டது. பின்னர் அது கலவரமாக மாறியதால் சிறையை உடைத்து 41 கைதிகள் தப்பினர்.

மியான்மாரில் ஹபா - அன் என்ற இடத்தில் சிறைச் சாலை உள்ளது. அங்கு ஏராளமான கைதிகள் அடைக்கப்பட்டுள்ளனர். இந்த நிலையில் நேற்று முன்தினம் காலை அங்கு அடைக்கப்பட்டிருந்த சிறைக் கைதிகள் இடையே திடீரென மோதல் ஏற்பட்டது. பின்னர் அது கலவரமாக மாறியது.

இதனால், அங்கு பதற்றமும் பரபரப்பும் ஏற்பட்டது. அதை பயன்படுத்தி கொண்ட கைதிகள்

சிறை வளாகத்தை உடைத்துக் கொண்டு வெளியேறினர். அப்போது அவர்களை தடுத்த சிறை அதிகாரியை பயங்கரமாக தாக்கினர். அதில் அவர் காயம் அடைந்தார்.

பின்னர் கிழக்கு கரோன் மாகாணத்தில் இருந்து சிறைக்கு வந்த லொறியை மடக்கி அதில் ஏறி 41 கைதிகள் தப்பினர். அதையடுத்து கைதிகளை தேடும் பணி நடந்தது.

அவர்களில் 3 பேர் மட்டுமே பிடிபட்டுள்ளனர். எஞ்சிய கைதிகளை தேடும் பணி தீவிரமாக நடைபெற்று வருகிறது. பக்கத்து கிராமங்களில் புதிய நபர்களின் நடமாட்டம் காணப்பட்டால் தகவல் தரும்படி கேட்டுக் கொள்ளப்பட்டுள்ளது.

## ஆப்கானுக்கு 360 தொன் கோதுமை அன்பளிப்பாக வழங்கியுள்ளது பாக்.



உள்நாட்டுப் போரால் நிலை குலைந்துள்ள ஆப்கானிஸ்தானுக்கு நல்லெண்ண அடிப்படையில் பாகிஸ்தான் 360 தொன் கோதுமையை அன்பளிப்பாக அனுப்பியது.

ஆப்கானிஸ்தான் நாட்டில் தலிபான் பயங்கரவாதிகள் அரசுக்கு எதிராக ஆயுதமேந்திய போராட்டத்தில் ஈடுபட்டு வருகின்றனர். மேலும், பொது இடங்களில் பயங்கரவாத தாக்குதல்களின் மூலம் பெருமளவு மக்களைக் கொன்று குவிக்கின்றனர்.

அண்டைநாடான ஆப்கானிஸ்தானுக்கு கடந்த ஏப்ரல் மாதம் சென்றிருந்த பாகிஸ்தான் முன்னாள் பிரதமர் ஷாஹித் கான் அப்பாசி, ஆப்கானிஸ்தான் மக்களுக்கு கோதுமை அனுப்புவதாக வாக்குறுதி அளித்திருந்தார்.

அதன் அடிப்படையில், நல்லெண்ண அடிப்படையில் பாகிஸ்தான் அனுப்பிவைத்த 360 தொன் கோதுமையை தோர்கான் எல்லைப் பகுதியில் ஆப்கானிஸ்தான் அதிகாரிகள் பெற்றுக் கொண்டனர் என்றும் தெரிவிக்கப்பட்டுள்ளது.

## ஆஸ்திரேலிய இசைத் திருவிழாவில்

### உற்சாக மிகுதியில் போதை மாத்திரைகளை கணக்கு வழக்கின்றி உண்ட இருவர் சாவு!

ஆஸ்திரேலிய இசைத்திருவிழாவில் அளவு கடந்து போதை மாத்திரைகளை உட்கொண்ட 23 வயதான ஓர் ஆணும், 21 வயதான பெண் ஒருவரும் பரிதாபமாக உயிரிழந்தனர்.

ஆஸ்திரேலியாவில் சிட்னி நகரில் 2009 ஆம் ஆண்டில் இருந்து ஆண்டுதோறும் இசைத்திருவிழா கோலாகலமாக நடைபெறுவது வழக்கம். நேற்று முன்தினம் அந்த இசைத் திருவிழா நடைபெற்றது. இந்த திருவிழாவில் கலந்து கொண்டவர்கள் போதை மாத்திரை

களை உட்கொண்டதால் உற்சாகத்தில் மிதந்தனர்.

சிலர் அளவு கடந்து போதை மாத்திரைகளை எடுத்தமையால் மயங்கி சரிந்தனர். அவர்கள் உடனடியாக மீட்கப்பட்டு வைத்தியசாலைக்கு கொண்டு செல்லப்பட்டனர். அங்கு 23 வயதான ஓர் ஆணும், 21 வயதான ஒரு பெண்ணும் பரிதாபமாக உயிரிழந்தனர். 10 இற்கு மேற்பட்டவர்கள் தொடர்ந்து சிகிச்சை பெற்று வருகின்றனர் எனத் தெரிவிக்கப்பட்டுள்ளது.

# ரயில்வே துறையை நிர்வகிக்க நிதியில்லை; நிலங்களை விற்பதற்கு பாக். அரசு முடிவு

## பிரதமர் இம்ரான் கானின் அனுமதியுடன்



பாகிஸ்தானில் கடுமையான நிதி பற்றாக்குறையால் தள்ளாடும் ரயில்வே துறையை நிர்வகிப்பதற்காக சில நிலங்களை விற்க பிரதமர் இம்ரான் கான் தீர்மானித்துள்ளார்.

பாகிஸ்தான் பிரதமராக பொறுப்பேற்றுள்ள முன்னாள் கிரிக்கெட் வீரரும்,

தெஹ்ரிக் இ இன்சாப் கட்சி தலைவருமான இம்ரான் கான், பல்வேறு சிக்கன நடவடிக்கைகளை மேற்கொண்டு வருகிறார்.

ஆடம்பரமான பிரதமர் மாளிகையில் தங்காமல் தனது சொந்த வருமானத்தில் கட்டிய வீட்டில் வாழ்ந்துவரும் இம்ரான் கான், அமைச்சர்கள் மற்றும் அரசு உயரதிக்காரிகள் பயன்படுத்தி வந்த சொகுசு காரகளை விற்று அந்தப் பணத்தை அரசு கருவூலத்தில் சேர்க்குமாறு உத்தரவிட்டிருந்தார்.

வெளிநாடுகளில் இருந்து உயர்வாக காரர்கள், செல்போன் மற்றும் அழகு சாதனங்கள் இறக்குமதிக்கு கட்டுப்பாடு விதிக்கப்பட்டுள்ளது.

முன்னாள் பிரதமர் அப்பாசியின் தவறான திட்டங்களாலும் வைத்துச்

சென்ற கடன் சுமையாலும் அரசு நிர்வாகத்தை நடத்த பணம் இல்லாத சூழல் ஏற்பட்டுள்ளதாக இம்ரான் கான் தெரிவித்திருந்தார்.

இந்நிலையில், சுமார் 3700 கோடி ரூபா நிதி பற்றாக்குறையில் அந்நாட்டு ரயில்வே துறை நிர்வாகம் சிக்கி தவிக்கிறது. புதிய ரயில்கள் மற்றும் சம்பள செலவினங்களால் பல ஆண்டுகளாக இந்த பற்றாக்குறை ஏற்பட்டுள்ளது என தெரிய வந்துள்ளது.

எனவே, பாகிஸ்தான் முழுவதும் தனியாரிடம் சிக்கியுள்ள ரயில்வே நிலங்களை மீட்டு, அவற்றில் முக்கிய பகுதியில் உள்ள நிலங்களை விற்பதற்கு திட்டமிடப்பட்டுள்ளது என அந்நாட்டின் ரயில்வே அமைச்சர் ஷேக் ரஷீத் அஹமத் தெரிவித்துள்ளார்.

இதுதொடர்பாக, அவசர சட்டம் இயற்றாமாறு பாகிஸ்தான் பிரதமர் இம்ரான் காளை அவர் வலியுறுத்தியுள்ளார். இந்தத் திட்டத்துக்கு சம்மதம் தெரிவித்துள்ள இம்ரான் கான், நாட்டிலுள்ள முக்கிய பெருநகரங்களில் ரயில்வே துறைக்குச் சொந்தமான, பயன்படுத்தப்படாத காலி நிலங்கள் தொடர்பான பட்டியலை இன்னும் 15 நாட்களில் தயாரிக்குமாறு உத்தரவிடப்பட்டுள்ளது என கேர்ஷீத் அஹமத் குறிப்பிட்டுள்ளார்.

ரயில்வே நிலங்களில் உள்ள ஆக்கிரமிப்புகளை அகற்றும் வேளையில் ரயில் பாதைகளின் ஓரங்களில் வாழும் ஏழை, எளிய மக்களின் குடிசைகள் பாதிக்காதவாறு நடவடிக்கை எடுக்குமாறு இம்ரான் கான் அறிவுறுத்தியுள்ளார் என்றும் அவர் தெரிவித்தார்.

# சீன எல்லையில் எமது படைகளை குறைக்கும் எண்ணம் இல்லை!

## ராணுவ அமைச்சர் நிர்மலா சீதாராமன்

சீன எல்லையில் படைகளை குறைக்கும் எண்ணம் இல்லை என இந்திய ராணுவ அமைச்சர் நிர்மலா சீதாராமன் கூறியுள்ளார்.

சிக்கிம் எல்லைக்கு அருகே சர்ச்சைக்குரிய பகுதியாக விளங்கும் டோக்லாமில் சீன படைகள் மேற்கொண்ட வீதி ப்பணிகளை கடந்த ஆண்டு இந்திய வீரர்கள் தடுத்து நிறுத்தினர். இதனால், இருதரப்புக்கு இடையே மோதல் ஏற்பட்டதால், இரு நாடுகளும் அங்கு கூடுதல் படைகளைக் குவித்தன. இதனால் அங்கு போர்ப்பற்றும் ஏற்பட்டது.

பின்னர் இரு நாடுகளும் மேற்கொண்ட பேச்சுக்குப்பின், சுமார் 70 நாட்கள் நீடித்த இந்த மோதல் போக்கு முடிவுக்கு வந்தது. இரு நாடுகளும் படைகளை அங்கிருந்து விலக்கிக்கொண்டன. எனினும் சீன எல்லை யில் வழக்கத்தை விட கூடுதல் படை

களை இந்தியா தொடர்ந்து குவித்து கண் காணித்து வருகிறது.

டோக்லாம் பிரச்சினையை தொடர்ந்து இரு நாடுகளும் பலமுறை பேச்சு நடத்தி இருக்கின்றன. எனினும் சீன எல்லையில் இருந்து படைகளைக் குறைக்கும் எண்ணம் இல்லை என ராணுவ அமைச்சர் நிர்மலா சீதாராமன் கூறியுள்ளார்.

இது தொடர்பாக பி.டி.ஐ. செய்தி நிறுவனத்துக்கு அவர் அளித்த பேட்டியில் தெரிவித்தவை வருமாறு -

பிரதமர் மோடியும், சீன ஜனாதிபதி ஜின்பிங்கும் கடந்த ஏப்ரல் மாதம் வுகன் நகரில் நடத்திய பேச்சு மூலம் இரு நாட்டு உறவில் புதிய அத்தியாயம் தொடங்கி இருக்கிறது. இரு நாடுகளும் தங்கள் எல்லை யோர நிர்வாகம் குறித்தும், இரு நாட்டு ராணுவ ஒத்துழைப்பு குறித்தும் விரிவான முடிவு எடுத்துள்ளன. இந்த அமைதி நட



வடிக்கைகள் பயன்தரும் என நம்புகிறேன். அதே நேரம் வுகன் பேச்சு உத்வேகத்தை அளித்தாலும், ஒரு ராணுவ அமைச்சராக, நமது படைகளை உஷாராக வைத்திருக்க வேண்டும் என்ற உணர்வு எனக்கு உண்டு. நிச்சயமாக, சீன எல்லையில் இருந்து படைகளைக் குறைக்கும் எண்ணம் இல்லை.

இந்தியா - சீனா இடையேயான உண்மையான எல்லை கட்டுப்பாட்டு கோட்டை பொறுத்தவரை, இரு நாடுகளும் எல்லையை நிர்ணயிக்காத பகுதிகள் ஏராளம் அங்கே இருக்கின்றன. இதனால் எல்லை விஷயத்தில் நாம் ஒரு கருத்து கொண்டிருந்தால், அவர்கள் மற்றொரு கருத்தை வைத்திருப்பார்கள். இதனால் அவ்வப்போது எல்லைப் பிரச்சினை உருவாகிறது.

இந்தியாவின் கவனத்தை மேற்கு எல்லையில் இருந்து வடக்கு எல்லைக்கு திருப்ப வேண்டிய காலம் வந்திருப்பதாக ராணுவ தளபதி கூறியிருக்கிறார். ஆனால், ஓர் எல்லையை மட்டும் பிரித்து கவனம் செலுத்த என்னால் முடியாது. எனது இரு எல்லைகள் குறித்தும் நான் எச்சரிக்கையாக இருக்க வேண்டும். அதைப்போல நமது கடல் எல்லை குறித்தும் எச்சரிக்கையாக இருக்கிறேன். இந்த எல்லை குறித்து அதிகம் பேசுவது இல்லை என்றும் நிர்மலா சீதாராமன் கூறியுள்ளார்.

## உத்தரகாண்டில் இந்தியா - அமெ. கூட்டு இராணுவ போர்ப் பயிற்சி



உத்தரகாண்ட் மாநிலத்தில் இந்தியா மற்றும் அமெரிக்கா ராணுவங்கள் பங்கேற்கும் வருடாந்திர கூட்டு இராணுவ போர்ப் பயிற்சி தொடங்கியுள்ளது.

உத்தரகாண்ட் மாநிலம், அல்மோரா மாவட்டத்தில் உள்ள செளபாட்டியா எனும் இடத்தில் இந்த வருடாந்திர கூட்டு இராணுவ போர்ப் பயிற்சி தொடங்கியுள்ளது.

இந்தியா மற்றும் அமெரிக்க ராணுவத்தைச் சேர்ந்த தலா இரண்டு மூத்த அதிகாரிகளுக்கு இரு தரப்பு வீரர்களும் ராணுவ முறைப்படி சல்யூட் அடித்து போர் பயிற்சியை தொடங்கி வைத்தனர்.

அமெரிக்க ராணுவத்தின் முதல் நிலை படைப்பிரிவு உள்ளிட்ட 4 படைப்பிரிவுகளும், இந்திய ராணுவத்தின் கருடா படைப்பிரிவு, சூர்யா படைப்பிரிவு என மொத்தம் 4 படைப்பிரிவுகளும் யுத் அபியாஸ் 2018 என பெயரிடப்பட்ட இந்தக் கூட்டுப் பயிற்சியில் ஈடுபட்டுள்ளன என ராணுவம் வெளியிட்டுள்ள அறிக்கையில் தெரிவிக்கப்பட்டுள்ளது.

இரு தரப்பை சேர்ந்த நவீன தொலைத்தொடர்பு கருவிகள், கண்காணிப்பு கருவிகள், வெடிகுண்டுகளை கண்டறியும் கருவிகள் போன்றவை பயிற்சியின் போது பயன்படுத்தப்பட உள்ளன. ஐக்கிய நாடுகள் சபையின் சமாதான நடவடிக்கைகளை எதிர்கொள்ளும் இடங்களில் ஏற்படும் அச்சுறுத்தல்களை சமாளிக்கும் வகையில் கூட்டுப் பயிற்சிகளில் இவர்கள் ஈடுபட உள்ளனர்.

மேலும், இரண்டு வாரங்கள் நடைபெற உள்ள இந்தப் போர்ப் பயிற்சியில் இரண்டு ராணுவங்களிலும் உள்ள நிபுணர்கள், அவர்களின் அனுபவங்களை பரஸ்பரம் பரிமாறிக் கொள்ள உள்ளனர்.

## தி.மு.கவினர் ஆட்சிக்கு வந்தால் மக்கள் நிம்மதியாக வாழ முடியாது!

### முதல்வர் பழனிசாமி சுட்டிக்காட்டு

தி.மு.க. ஆட்சிக்கு வந்தால் மக்கள் நிம்மதியாக வாழ முடியாது என்று தமிழக முதலமைச்சர் எடப்பாடி பழனிசாமி கூறியுள்ளார்.

அண்ணாவின் 110 ஆவது பிறந்தநாளை யொட்டி காஞ்சிபுரம் பஸ்நிலையம் அருகில் அ.தி.மு.க. சார்பில் பொதுக்கூட்டம் நடந்தது. கூட்டத்தில் முதலமைச்சர் எடப்பாடி பழனிசாமி சிறப்பு விருந்தினராகக் கலந்து கொண்டு பேசினார்.

அப்போது அவர் மேலும் தெரிவித்தவை வருமாறு -

எம்.ஜி.ஆர்.நூற்றாண்டு விழாவை 30 மாவட்டங்களில் சிறப்பாக நடத்தி காட்டினோம். மக்கள் கூட்டம் அலைமோதியதை பொறுக்க முடியாத எதிர்க்கட்சியினர் மக்களிடம் தவறான தகவல்களைப் பரப்பிகொண்டு வருகிறார்கள்.

எதிர்வரும் 22 ஆம் திகதி கன்னியா குமரியிலும், எதிர்வரும் 30 ஆம் திகதி நந்தனம் வை.எம்.சி.ஏ. மைதானத்தில் எம்.ஜி.ஆர். நூற்றாண்டு விழா நிறைவு விழா நடக்க இருக்கின்றன. அப்போது அ.தி.மு.க.வின் வலுவான நாட்டுமக்களும், எதிர்க்கட்சியினரும் அறிந்துகொள்வார்கள்.

கண்ணுக்கு தெரியாத காற்றில் உழல் செய்யும் அளவிற்கு விஞ்ஞான மூளை படைத்தவர்கள் தி.மு.க.வினர்.

நாடாளுமன்ற தேர்தலில் ஜெயலலிதா இருக்கும் போது எப்படி வெற்றியை தந்தீர்களோ அதே போல் தொண்டர்கள் தங்கள் முழு திறமையும் பயன்படுத்தி முழு வெற்றியைத் தரவேண்டும்.

தி.மு.க. தலைவர் மு.க. ஸ்டாலின் வீடு வீடாகச் சென்று வாக்கு கேட்பார் என அக்கட்சியினர் கூறி வரும் நிலையில் அவர் தி.மு.க.வினரால் தாக்கப்பட்ட



வர்களை வீடு வீடாகச் சென்று ஆறுதல் கூறி வருகின்றார்,

தி.மு.க. ஆட்சியில் எவ்வளவு உழல் நடந்தது என்று நாட்டு மக்களுக்கு தெரியும். உழலுக்காக கலைக்கப்பட்ட ஓர் ஆட்சி என்றால் அது தி.மு.க. ஆட்சிதான். அப்படிப்பட்டவர்கள் நம்மை விமர்சனம் செய்கிறார்கள்.

தி.மு.க.வில் தான் வாரிசு அரசியல் உள்ளது. அ.தி.மு.க. சாமானிய தொண்டர்களுக்கான கட்சி, இங்கு விசுவாசத்துடன் உழைப்பவர்கள் உயர் பதவிக்கு வருவார்கள். நாடாளுமன்ற தேர்தலில் தொண்டர்கள் அனைவரும் விழிப்புடன் செயல்பட்டு அனைத்து தொகுதிகளிலும் அதிக அளவில் வெற்றியை ஏற்படுத்தித் தரவேண்டும் என்றும் அவர் தெரிவித்துள்ளார்.

### தி.மு.கவுக்கு 'தேர்தல் காய்ச்சல்' ராதாகிருஷ்ணன் கிண்டல்

தி.மு.க.வுக்கு நாடாளுமன்ற தேர்தலுக்கு ஒரு வருடத்துக்கு முன்பாகவே காய்ச்சல் வந்துவிட்டது என்று மத்திய அமைச்சர் பொன்.ராதாகிருஷ்ணன் கூறியுள்ளார்.

மத்திய அமைச்சர் பொன்.ராதாகிருஷ்ணன் சென்னை விமான நிலையத்தில் நிருபர்களிடம் இதுதொடர்பில் மேலும் தெரிவித்தவை வருமாறு -

தேர்தல் திகதி அறிவிக்கப்பட்ட பிறகு அல்லது தேர்தல் வருவதற்கு ஒரு மாதத்துக்கு முன்பாக தேர்தல் காய்ச்சல் வரும். ஆனால், தி.மு.க.வுக்கு நாடாளுமன்ற தேர்தலுக்கு ஒரு வருடத்துக்கு முன்பாகவே காய்ச்சல் வந்துவிட்டது. தி.மு.க.வுக்கு காய்ச்சல் வந்துவிட்டது என்று சொன்னால், அந்த அளவுக்கு தி.மு.க. பலவீனமாக உள்ளது. காய்ச்சல் வரும்போது ஏதாவது பிதற்று வார்கள். அதுபோல தான் தற்போது தி.மு.க. பாரதிய ஜனதாவை விமர்சனம் செய்துகொண்டு இருக்கிறது.

ஜெயலலிதா இருந்தபோதே தமிழகம் மின் மிகை மாநிலமாக இருப்பதாக தெரிவித்தார். மின் உற்பத்திக்கு மத்திய அரசு எல்லா வகையிலும் உதவிகரமாக இருக்கிறது. மின் உற்பத்தியில் தற்போது என்ன பிரச்சினை என்பதை பார்த்து தமிழக அரசு சரிசெய்ய வேண்டும் என்றும் அவர் தெரிவித்துள்ளார்.

## சின்னத்திரை நடிகை பொலிஸில் புகார்: உதவி இயக்குநர் திக்குளித்துச் சாவு

சென்னை, செப். 18 திருமணம் செய்து கொள்ளும்படி காதலன் வற்புறுத்து கிறார் என சின்னத்திரை நடிகை நிலாணி பொலிஸில் புகார் அளித்த நிலையில், தீக்குளித்து தற்கொலைக்கு முயன்ற அவரது காதலன் காந்தி லலித்குமார் சிகிச்சை பலனின்றி உயிரிழந்தார்.

தொலைக்காட்சி தொடர்களில் நடித்து வருபவர் நடிகை நிலாணி. தூத்துக்குடி ஸ்டைலிஸ்ட் போராட்டம் தீவிர மடைந்த போது, பொலிஸ் சீருடையில் தோன்றி, பொலிஸாருக்கு எதிராக கருத்துக்களைத் தெரிவித்து பரபரப்பை ஏற்படுத்தினார் நிலாணி.

நிலாணிக்கும், சின்னத்திரை உதவி இயக்குநர் காந்தி லலித்குமார் என்பவருக்கும் கடந்த 3 ஆண்டுகளாக பழக்கம் இருந்தது. திருமணம் செய்து கொள்வது தொடர்பாக அவர்களுக்கு இடையே கருத்துவேறுபாடு இருந்து வந்தது.

இந்த நிலையில் தொலைக்காட்சி தொடர் படப்பிடிப்பில் நிலாணி பங்கேற்றிருந்த போது, அங்கு வந்த காந்தி லலித்குமார் நிலாணியுடன் தகராறில் ஈடுபட்டார். அவரை

அவதூறாகவும் பேசியுள்ளார். இதனால் படப்பிடிப்பு தளத்தில் பரபரப்பு ஏற்பட்டது. படப்பிடிப்பில் இருந்தவர்கள் காந்தி லலித்குமாரை சமாதானப்படுத்தி அனுப்பி வைத்தனர்.

இதையடுத்து நடிகை நிலாணி, மயிலாப்பூர் பொலிஸ் நிலையம் சென்று, காந்தி லலித்குமார் தன்னை திருமணம் செய்து கொள்ள வற்புறுத்தி தகராறு செய்தார் என புகார் அளித்தார். அதன்பேரில் மயிலாப்பூர் பொலிஸார் விசாரணை நடத்தி வந்தனர்.

இதற்கிடையில் நடிகை நிலாணியிடம் தகராறில் ஈடுபட்ட அவரது காதலன் காந்தி லலித்குமார், நேற்று முன்தினம் சென்னை கே.கே.நகர் ராஜா மன்னார் சாலையில் தனது உடலில் பெற்றோல் உணறி தீக்குளித்தார். இதனை கண்ட அக்கம்பக்கத்தினர் அவரது உடலில் எரிந்த தீயை அணைத்து, அவரை அரசு கீழ்ப்பாக்கம் மருத்துவமனையில் சேர்த்தனர். அங்கு அவருக்கு தீவிர சிகிச்சை அளித்து வந்த நிலையில், சிகிச்சை பலனின்றி அவர் மரணமடைந்துள்ளார்.

## சகலரதும் பிறப்புச் சான்றிதழ் உள்ளிட்ட ஆவணங்களை கொழும்பில் பெறலாம்

நாட்டின் அனைத்துக் குடிமக்களும் பிறப்பு, திருமணம் மற்றும் இறப்புப் பதிவுச் சான்றிதழ்களை நேற்றுத்திங்கக்கிழமை தொடக்கம் கொழும்பு மாவட்ட பதிவாளர் அலுவலகத்தில் பெற்றுக்கொள்ள முடியும் என அறிவிக்கப்பட்டுள்ளது.

3 நிமிடங்களுக்குள் இந்தச் சான்றிதழ்களைப் பெற்றுக் கொள்ள முடியும் என உள்நாட்டு அலுவலர்கள் அமைச்சு தெரிவித்துள்ளது.

சான்றிதழ்களை வழங்குவதற்காக மாவட்டப் பதிவாளர் அலுவலகத்தில் புதிய விநியோக பீடங்கள் நேற்று முதல் இயங்குகின்றன. இந்த முறைமையின் கீழ் 1960 முதல் 2012 ஆம் ஆண்டுவரையிலான அனைத்துச் சான்றிதழ்களையும் பெற்றுக் கொள்ள முடியும்.

பிரதேச செயலாளர் அலுவலகம்

### ஜனாதிபதி ஜ.நா...

(முதலாம் பக்கத் தொடர்ச்சி)  
ஜனாதிபதி மைத்திரிபால சிறிசேன பங்கேற்பதற்கு முன்னர் நடைபெறும் அமைச்சரவைக் கூட்டம் இது என்பதால் முக்கியத்துவம் வாய்ந்ததாக உள்ளது.

ஜ.நாவில் முன்வைக்கப்பட்டவுள்ள புதிய யோசனை குறித்து இதன்போது ஜனாதிபதி விளக்கமளிப்பார் என எதிர்பார்க்கப்படுகின்றது.

ஜ.நா. பொதுச்சபைக் கூட்டத் தொடரில் எதிர்வரும் 25 ஆம் திகதி ஜனாதிபதியின் உரை இடம் பெறவுள்ளது.

அமைச்சரவைக் கூட்டம் கடந்த செவ்வாயன்று நடந்து முடிந்த நிலையில், மறுபடியும் வியாழனன்று விசேட அமைச்சரவைக் கூட்டத்தை ஜனாதிபதி கூட்டியிருந்தார் என்பது குறிப்பிடத்தக்கது. (ஐ)

### ரி.ஜ.டி...

(முதலாம் பக்கத் தொடர்ச்சி)  
கடிசில் வா, பொலிஸ்தொழிநடப்பு பிரிவுக்குத் தற்காலிகமாக இடமாற்றப்பட்டுள்ளார்.

பொலிஸ்மா அதிபர் பூஜித் ஜயசந்தரவின் உத்தரவின் பிரகாரம், நேற்று இந்த இடமாற்றம் வழங்கப்பட்டுள்ளது. அவர் மீதான விசாரணைகள் நிறைவடையும் வரை இந்த இடமாற்றம் வழங்கப்பட்டுள்ளது.

ஜனாதிபதி மைத்திரி மற்றும் முன்னாள் பாதுகாப்புச் செயலாளர் கோட்டாபய ராஜபக்ஷ ஆகியோருக்கு எதிராகச் சதித்திட்டம் தீட்டப்படுவதாக ஊழல் எதிர்ப்புப் படை யணியின் பணிப்பாளர் நாமல் குமார கடந்த 12 ஆம் திகதி ஊடக சந்திப்பு பொன்றை நடத்தி குறிப்பிட்டிருந்தார்.

இதன் பின்னணியில் பிரதிப் பொலிஸ்மா அதிபர் நாலக்கடி சில்வா செயற்படுகிறார் என்றும், தன்னுடன் இடம்பெற்ற தொலைபேசி உரையாடலில் அவர் இவ்விடயத்தைக் குறிப்பிட்டார் எனவும் நாமல் குமார தெரிவித்தார்.

இவ்விடயம் பெரும் சர்ச்சைகளைத் தோற்றுவித்துள்ள நிலையில், நாலக்கடி சில்வாவுக்கு திடீர் இடமாற்றம் வழங்கப்பட்டுள்ளது.

இதேவேளை, இந்தக் குற்றச்சாட்டு தொடர்பாக அறிக்கை சமர்ப்பிக்குமாறு பொலிஸ்மா அதிபருக்கு பிரதமர் ரணில் விக்ரமசிங்கவும் உத்தரவிட்டுள்ளமை குறிப்பிடத்தக்கது. (ஐ)

வலகங்களில் நிலவும் வேலைப் பளுவை குறைக்கும் நோக்கில் இந்த வேலைத்திட்டம் ஆரம்பிக்கப்பட்டுள்ளது என்று உள்நாட்டு அலுவலர்கள் அமைச்சு மேலும் தெரிவித்துள்ளது. (ஐ)

### புதிய...

(முதலாம் பக்கத் தொடர்ச்சி)  
வேலை பிரதேச செயலகத்தில் நேற்று இடம்பெற்ற நிகழ்வொன்றில் கலந்துகொண்டு உரையாற்றியபோதே அவர் இவ்வாறு கூறினார்.

அவர் மேலும் தெரிவிக்கையில் -

நல்லாட்சி அரசினால் வடக்கில் பல்வேறு வேலைத்திட்டங்கள் முன்னெடுக்கப்பட்டு வருகின்றன. அதிலும் குறிப்பாக முன்னைய அரசால் புறந்தள்ளப்பட்ட மாற்றுத்திறனாளிகள், பெண்களைத் தலைமைத்துவமாகக் கொண்ட குடும்பத்தினர் மற்றும் முன்னாள் போராளிகளுக்கான பல்வேறு வேலைத்திட்டங்கள் இந்த அரசால் முன்னெடுக்கப்பட்டு வருகின்றன.

எனினும் வேலைவாய்ப்புப் பிரச்சினையை தீர்ப்பதற்கு வடக்கில் புதிதாகத் தொழிற்சாலைகள் உருவாக்கப்படவேண்டும்.

குறிப்பாக வடக்கில் உள்ள முன்னாள் போராளிகள் பலர் தமது தொழிலைத் தேடுவதற்கு உரிய கல்வித் தகுதி இல்லாத நிலையில் வாழ்ந்து வருகிறார்கள்.

எனவே வடக்கில் புதிய தொழிற்சாலைகள் அமைப்பதன் மூலம் பல்வேறு வேலைவாய்ப்புகளை வழங்க முடியும். எனினும் வடக்குக்கு முதலீடு செய்ய வருபவர்கள் திருப்பி அனுப்பப்படுகிறார்கள் என்ற குற்றச்சாட்டும் உள்ளது. இந்த விடயத்தில் நல்லாட்சி அரசு உரிய நடவடிக்கை எடுக்கவேண்டும். - என்றார். (ஐ)

### 24 மணி...

(முதலாம் பக்கத் தொடர்ச்சி)  
கடினமான பணியாகும். எனினும், படிப்படியாக முன்னேறியேனும் இலக்கை அடைவதற்காக அரசு அர்ப்பணிப்புடன் செயற்படும் என்று பிரதமர் ரணில் விக்ரமசிங்க தெரிவித்தார்.

இரத்தினபுரி, இறக்குவாணைப் பகுதியில் 'சாந்தி சிறுவர்' நிலையத்தை திறந்து வைக்கும் நிகழ்வில் கலந்துகொண்டு உரையாற்றுகையிலேயே அவர் இந்தக் கருத்தை வெளியிட்டார்.

அவர் மேலும் தெரிவிக்கையில் -

சாந்தி சிறுவர் நிலையத்தைத் திறந்து வைப்பதற்காக என்னை அழைத்தமைக்கு முதலில் நன்றிகளை தெரிவித்துக்கொள்கின்றேன். வணக்கத்துக்கரிய ஓபல்மே சோபித தேரரே இதற்குரிய வாய்ப்பை வழங்கினார். நல்லிணக்கம் என்றால் என்ன என்பதை அவர் செயலில் காட்டியுள்ளார்.

போருக்கு முகம் கொடுத்திருந்த நாம் இனங்களாகப் பிரிந்து நின்றோம். எனவே, தற்போது 24 மணி நேரத்துக்குள் அனைவரும் ஒன்றிணைந்து விட முடியாது. நல்லிணக்கம் என்பதை அவ்வளவு இலகுவில் - விரைவில் அடைந்துவிட முடியாது. அது கடினமான பயணமாகும். எனினும், இலக்கை அடைந்தாகவேண்டும் - என்றார்.

அமைச்சர்களான மனோகணேன், சம்பிக்க ரணவக்க ஆகியோரும் இந்த நிகழ்வில் பங்கேற்றிருந்தனர். (ஐ)

### கஞ்சாவுடன்...

(முதலாம் பக்கத் தொடர்ச்சி)  
பாள்குளம்பகுதியில் சோதனை மேற்கொண்டபோது மெத்தை ஏற்றிய வாகனமொன்றில் மெத்தைக்குள் சூட்சுமமாக மறைத்து எடுத்துச் செல்லத் தயாராக இருந்த கஞ்சாவையே பொலிஸார் மீட்டுள்ளனர்.

கிளிநொச்சி அரசு புலனாய்வுப் பிரிவினருக்குக் கிடைத்த இரகசியத் தகவலையடுத்து கிளிநொச்சிப் பொலிஸார் இந்தக் கஞ்சாப் பொதியை மீட்டனர்.

இதன் பின்னர் அந்தப் பகுதியில் சந்தேகத்திற்கிடமாகத் தரித்து நின்ற ஓட்டோவைச் சோதனை செய்த பொலிஸார் அதிலிருந்தும் கஞ்சா பொதி மீட்கப்பட்டதாகக் கூறினர்.

இதன்போது இரு வாகனங்களையும் மீட்டுள்ளமையோடு, சந்தேகநபர்கள் நால்வரையும் பொலிஸார்க்குத் தெரிவித்துள்ளனர்.

விசுவமடுப் பகுதியிலிருந்து ஓட்டோவில் இந்தக் கஞ்சாப் பொதி எடுத்துவரப்பட்டு மெத்தை ஒன்றினுள் சூட்சுமமாக மறைத்து பொலனறுவைப் பகுதிக்கு எடுத்துச் செல்லப்படவிருந்ததாக விசாரணைகளில் தெரியவந்துள்ளது.

கைது செய்யப்பட்டவர்களில் இருவர் கிளிநொச்சி அம்பாள்குளம்பகுதியைச் சேர்ந்தவர்கள் எனவும், மற்றைய இருவரில் ஒருவர் குருணாகல் பகுதியைச் சேர்ந்தவர் எனவும், மற்றொருவர் கண்டி பிரதேசத்தைச் சேர்ந்தவர் எனவும் பொலிஸார் கூறினர். (ஐ)

### ஜனாதிபதி, பிரதம...

(முதலாம் பக்கத் தொடர்ச்சி)  
அனுராதபுரம் சிறைச்சாலையில் உண்ணாவிரதப் போராட்டத்தில் ஈடுபட்டுவரும் அரசியல் கைதிகள் தொடர்பில், ஏற்கனவே சிறைகளில் இருந்து விடுதலை யாகிய அரசியல் கைதிகள் மூவர் நேற்று முன் தினம் கூட்டமைப்பின் தலைவரை அவரது கொழும்பு இல்லத்தில் சந்தித்துப் பேச்சு நடத்தினர்.

இதன்போதே சம்பந்தன் மேற்கண்ட விடயத்தை அவர்களுக்குத் தெரியப்படுத்தினார்.

தற்போது அனுராதபுரம் சிறையில் போராட்டத்தில் ஈடுபட்டுவரும் 8 தமிழ் அரசியல் கைதிகளையும் மிகக் குறுகிய காலப் புனர்வாழ்வின் அடிப்படையிலாவது விடுதலை செய்வதற்கு விரைந்து நடவடிக்கை எடுக்க வேண்டும் என்றும், சிறைகளில் உள்ள ஏனைய அரசியல் கைதிகளின் விடுதலை குறித்தும் கூட்டமைப்பு விரைந்து செயற்படவேண்டும் என்றும், இந்த விடயத்தில் இனியும் தாமதம்காட்டக்கூடாது எனவும் விடுதலையான அரசியல் கைதிகள் மூவரும் சம்பந்தனிடம் கோரிக்கை விடுத்தனர்.

இதற்குப் பதிலளித்த சம்பந்தன் -

அரசியல் கைதிகள் எமது பிள்ளைகள். அவர்கள் எமது உடன் பிறப்புக்கள். அவர்களது விடயத்தில் கூட்டமைப்பு தொடர்ந்தும் அக்கறையுடனேயே செயற்பட்டு வருகின்றது. போராட்டத்தில் ஈடுபட்டுள்ள அரசியல் கைதிகள் குறித்தும் நாம் கரிசனைகொண்டுள்ளோம். அரசியல் கைதிகள் அனைவரது விடுதலை தொடர்பிலும் நாம் அதிக கவனம் எடுத்து நடவடிக்கைகளை மேற்கொண்டுள்ளோம். விரைவில் ஜனாதிபதி, பிரதமர் ஆகியோரை நேரில் சந்தித்துப் பேசி இந்த விடயத்துக்கு ஒரு நிரந்தரத்தீர்வு எட்ட முடிவு செய்துள்ளோம். அதற்குரிய ஏற்பாடுகள் நடைபெறுகின்றன. - என்று குறிப்பிட்டார். (ஐ)

### 134 பேருக்கு...

(முதலாம் பக்கத் தொடர்ச்சி)  
நியமனம் வழங்கப்பட்டது.

மாகாணப் பிரதிப் பிரதம செயலாளர் திருமதி சரஸ்வதி மேகநாதன் தலைமையிலான பொது நூலகத்தில் நேற்றுக் காலை நடைபெற்ற நிகழ்வில் வடக்கு ஆளுநர் ரெஜினோல்ட் குரே பிரதம விருந்தினராகக் கலந்துகொண்டு இந்த நியமனங்களை வழங்கினார்.

இதில் 42 சாரதிகள், 73 அபிவிருத்தி உத்தியோகத்தர்கள், மகளிர் விவகார அமைச்சின் கீழ் 19 பேர் என மொத்தம் 134 பேர் அரசு நியமனம் பெற்றனர்.

இந்த நிகழ்வில் ஆளுநரின் செயலாளர் இ. இளங்கோவன்,

### மஹிந்த...

(முதலாம் பக்கத் தொடர்ச்சி)  
கணிப்புக்களும் அவரே அடுத்த தலைவர் எனச் சுட்டிக்காட்டியுள்ளன.

- இவ்வாறு தெரிவித்துள்ளார் கூட்டு எதிரணியின் நாடாளுமன்ற உறுப்பினர் வாசுதேவ நாணயக்கார.

கொழும்பில் நேற்று இடம்பெற்ற ஊடகவியலாளர்கள் சந்திப்பில் கலந்துகொண்டு கருத்து வெளியிடும்போதே அவர் இவ்வாறு கூறினார்.

அவர் மேலும் தெரிவிக்கையில் -

இந்த நாட்டின் அரசியலில் தற்போது பாரிய சிக்கல் ஏற்பட்டுள்ளது. எனக்குத் தெரிந்தவரை அரசு வெகுவிரைவில் கவிழ்ப்போகும் நிலையிலேயே காணப்படுகிறது.

இதனால், ஜனநாயகவிரோதச் செயற்பாடுகளில் அரசு ஈடுபட்டு வருகிறது. நாளுக்கு நாள் அரசின் செயற்பாட்டால் நாடும், நாட்டு மக்களும் பாரிய பாதிப்புக்களுக்கு உள்ளாகி வருகிறார்கள்.

மத்தியவங்கியில்கொள்ளையடித்துவிட்டு, பிரதான கொள்ளைக்காரர் சிங்கப்பூரில் சொகுசு வாழ்க்கை வாழ்ந்து வருகிறார். அவர் தொடர்பில் பொலிஸார் எந்தவித நடவடிக்கையையும் எடுக்கவில்லை. இவ்வாறு குற்றவாளியொருவரைக் காப்பாற்றும் ஓர் அரசின் ஆட்சியிலேயே நாம் இன்று வாழ்ந்து வருகிறோம்.

ஜனாதிபதிக்கும் பிரதமருக்கும் இடையில் கருத்து மோதல்கள் இடம்பெறுகின்றமையையும் அனைவரும் அறிவார்கள். இவர்களின் கொள்கைகள், கருத்துக்கள், செயற்பாடுகள் என அனைத்தும் ஒன்றுக்கொன்று வித்தியாசமாக இருக்கின்றன.

இந்த நிலையில், மஹிந்தவை இந்த நாட்டின் அடுத்த தலைவராக இந்தியா முழுமையாக ஏற்றுக்கொண்டுள்ளது. அவருக்கு இந்தியாவில் அரசு தலைவர் களுக்கான மரியாதையே வழங்கப்பட்டது. கருத்துக் கணிப்புக்களும் அவரே அடுத்த தலைவர் எனச் சுட்டிக்காட்டியுள்ளன.

இவ்வாறான நிலையில், மஹிந்தவை உடனடியாகப் பிரதமராக நியமிக்கவேண்டும் என நாம் வலியுறுத்துகிறோம். அதாவது, நல்லாட்சி அரசின் ஒப்பந்தத்தை உடனடியாக இரத்துச் செய்தால், அரசே இருக்காது.

இதனால், நாட்டில் புதிய பிரதமர் ஒருவரை நியமித்தே ஆகவேண்டிய நிலைமை ஏற்படும். இதற்கு, உடனடியாக மஹிந்தவைப் பிரதமராக ஜனாதிபதி மைத்திரிபால சிறிசேன நியமிக்கவேண்டும் என்பது தான் எமது நிலைப்பாடாகும். - என்றார். (ஐ)

பொதுச் சேவை ஆணைக்குழு வின் செயலாளர், முதலமைச்சர் அமைச்சின் செயலாளர் உள்ளிட்ட அரசு அதிகாரிகள் எனப்படும் கலந்துகொண்டனர். (ஐ)

### சுருக்குவலை...

(முதலாம் பக்கத் தொடர்ச்சி)

நேற்றுக் காலை 9 மணியளவில் முல்லைத்தீவுக் கடற் தொழில்நீரியல் வளத்திணைக்களத்துக்கு எதிரே அமைதியான போராட்டம் ஒன்றை மீனவர்கள் ஆரம்பித்தனர். போராட்டத்தில் ஈடுபட்ட மீனவர்கள் கறுப்புத் துணியால் வாயை மூடிக்கட்டியிருந்தனர்.

போராட்டத்தில் ஈடுபட்ட மீனவர்கள் கடற்றொழில் நீரியல் வளத்திணைக்கள அதிகாரியைச் சந்தித்து மகஜர் ஒன்றைக் கையளித்தனர்

'அமைச்சர் வாக்குபொய்யா?', 'எம்மை ஏமாற்றி விட்டார்', 'இலஞ்சம் வாங்கி எம்மை அழிக்காதே', 'தடை செய்ய, தடை செய்ய, சட்டவிரோத தொழிலை முற்றாகத்தடை செய்ய', 'கடற்றொழில் அமைச்சரே தங்களது வாக்குறுதி இதுதானா?', 'சுருக்குவலை அனுமதி முல்லை மீனவர்கள் பட்டினிக்கான அனுமதி' உள்ளிட்ட வாசகங்கள் எழுதப்பட்ட பதாகைகளை தாங்கியவாறு முல்லைத்தீவு மாவட்ட செயலகத்துக்கு ஊர்வலமாகச் சென்ற மீனவர்கள் சட்டவிரோதக் கடற்றொழிலைத் தடை செய்யக்கோரி மாவட்ட செயலகத்துக்கு முன்பாகவும் அமைதியான முறையில் போராட்டத்தைத் தொடர்ந்தனர்.

இதன்போது நாடாளுமன்ற உறுப்பினர் திருமதி சாந்தி சிறிஸ்கந்தராஜாவிடம். எதிர்க்கட்சித் தலைவர் மற்றும் மீன்பிடி அமைச்சர் ஆகியோருக்கான மகஜர்கள் கையளிக்கப்பட்டன.

மகஜரைப் பெற்றுக்கொண்ட நாடாளுமன்ற உறுப்பினர் திருமதி சாந்தி சிறிஸ்கந்தராஜா, மீனவர் பிரதிநிதிகளை இன்று நண்பகல் 12 மணிக்கு நாடாளுமன்றக் கட்டடத்தில் எதிர்க்கட்சித் தலைவர் மற்றும் மீன்பிடி அமைச்சர் ஆகியோரைச் சந்திக்க ஏற்பாடு செய்வார் எனவும், ஒத்திவைப்பு வேளைப் பிரேரணை ஒன்றைக் கொண்டுவந்து இந்த விடயம் தொடர்பில் கலந்துரையாடி மக்களுக்கு நிரந்தரத்தீர்வை பெற்றுத்தர முயல்வார் எனவும் உறுதியளித்தார்.

அதனைத் தொடர்ந்து போராட்டக்காரர்கள் மாவட்ட அரசு அதிபரைச் சந்தித்துக் கலந்துரையாடினர். பின்னர் மாவட்ட அரசு அதிபரிடமும் மகஜர் ஒன்றைக் கையளித்தனர்.

முல்லைத்தீவு கடற்பரப்பில் சட்டவிரோதக் கடற்றொழிலைத் தடை செய்யக் கோரி கடந்த மாதம் 2 ஆம் திகதி மீனவர்களால் மிகப்பெரிய கவனயீர்ப்புப் போராட்டம் நடத்தப்பட்டது. தொடர்ச்சியாக பத்து நாட்கள் போராட்டத்தின் பின்னர் போராட்டக்காரர்களைச் சந்தித்த மீன்பிடி அமைச்சர், சட்டவிரோத கடற்றொழிலுக்கு முற்றாகத் தடை விதித்ததுள்ளதாகவும், சுருக்குவலைத் தொழில் தற்காலிகமாக நிறுத்தப்பட்டுள்ளது என்றும் தெரிவித்தார்.

இந்த நிலையில் தற்காலிகமாக நிறுத்தப்பட்ட சுருக்குவலை மீன்பிடித் தொழிலுக்கான அனுமதி மீண்டும் வழங்கப்பட்டுள்ளதாக மீனவர்கள் தெரிவிக்கின்றனர்.

இதற்கு எதிர்ப்பு தொரிவித்தே இந்தப் போராட்டம் இடம்பெற்றமை குறிப்பிடத்தக்கது. (ஐ-81)

# பாகிஸ்தான் அணி வெற்றி



ஆசியக் கிண்ண கிரிக்கெட் தொடரில் ஹொங்கொங் நேற்று முன் தினம் நடைபெற்ற போட்டியில் பாகிஸ்தான் அணி 8 விக்கெட்களால் வெற்றி பெற்றது.

டுபாயில் நடைபெற்ற இப்போட்டியில் நாணயச் சுழற்சியில் வெற்றி பெற்ற ஹொங்கொங் அணித்தலைவர் அனுஸ்மன் ரத், முதலில் துடுப்பெடுத்தாட தீர்மானித்தார்.

இதன்படி துடுப்பெடுத்தாடக் களமிறங்கிய அனுஸ்மன் ரத் மற்றும் நிாட் கான் ஜோடி சிறப்பான ஆரம்பத்தை வழங்கவில்லை. அணியின் முதல் 5 விக்கெட்களும் 44 ஓட்டங்களுக்கு வீழ்த்தப்பட்டன.

மூன்று வீரர்கள் ஓட்டமெதனையும் பெறாமல் ஆட்டமிழக்க, அணி சார்பில் அதிகபட்ச ஓட்டங்களாக அய்ஸ் கான் 27 ஓட்டங்களைப் பெற்றார்.

ஹொங்கொங் அணி 37.1 ஓவரில் சகல விக்கெட்டுகளையும் இழந்து 116 ஓட்டங்களையே குவித்தது.

பந்துவீச்சில் உஸ்மான் கான் 3 விக்கெட்களையும் ஹசன் அலி மற்றும் டாப் கான் ஆகியோர் தலா 2 விக்கெட்டுகளை கைப்பற்றினர்.

புதிலுக்கு துடுப்பெடுத்தாடக் களமிறங்கிய பாகிஸ்தான் அணி 23.4 ஓவர்களிலேயே வெற்றியிலக்கை கடந்தது.

ஆரம்பத் துடுப்பாட்ட வீரர் இமாம் உல் ஹக் ஆட்டமிழக்காமல் அரைச்சதமடித்தார்.

பஹார் ஸமான் 24 ஓட்டங்களையும் பாபர் அலாம் 33 ஓட்டங்களையும் பெற்றனர்.

பாகிஸ்தான் அணி 23.4 ஓவர்களில் 2 விக்கெட்களை இழந்து 120 ஓட்டங்களை குவித்து, தொடரில் தனது முதல் வெற்றியை புதிவு செய்தது. போட்டியின் ஆட்டநாயகனாக உமர்கான் தெரிவுசெய்யப்பட்டார்.

## தனது நீண்டநாள் காதலியை கரம் பிடித்தார் ஸ்டீவ் ஸ்மித்



ஆஸ்திரேலிய கிரிக்கெட்டின் முன்னாள் தலைவர் ஸ்டீவ் ஸ்மித் தனது நீண்டநாள் காதலியை நேற்று முன் தினம் திருமணம் செய்துள்ளார்.

ஆஸ்திரேலிய கிரிக்கெட் அணியின் முன்னாள் தலைவராகச் செயற்பட்டு வந்தவர் ஸ்டீவ் ஸ்மித். பந்தை சேதப்படுத்திய விவகாரம் தொடர்பாக ஓராண்டு தடை நடவடிக்கைக்கு உள்ளானார். தடைக்காலம் முடிந்து மீண்டும் அவரால் மார்ச் மாதம் தான் ஆஸ்திரேலிய அணிக்குத் திரும்ப முடியும்.

இந்நிலையில், 29 வயதான ஸ்டீவ் ஸ்மித், தனது நீண்ட கால காதலி டேனி வில்லிசை நேற்று முன் தினம் திருமணம் செய்துக்கொண்டார்.

சட்டப் படிப்பு படித்துள்ள டேனி வில்லிசை 2011ஆம் ஆண்டு சிட்னியில் உள்ள ஒரு மதுபான விடுதியில் முதல்முறையாகச் சந்தித்தார் ஸ்மித். அந்தப் பழக்கம் நாளடைவில் காதலாக மலர்ந்தது. அந்த காதல் தற்போது திருமண பந்தத்தில் முடிந்துள்ளது.

இதுதொடர்பாக, ஸ்டீவ் ஸ்மித் தனது இன்ஸ்டா கிராம் பக்கத்தில் கூறுகையில், எனது சிறந்த தோழியைத் திருமணம் செய்துள்ளேன். இது எனக்கு நம்ப முடியாத, மறக்க முடியாத நாள் என பதிவிட்டுள்ளார்.

ஸ்டீவ் ஸ்மித்தின் திருமணத்துக்கு நேரில் சென்ற ஆரோன் பிஞ்ச், கவாஜா, மிட்செல் மார்ஷ், கம் மின்ஸ் உள்ளிட்ட சக வீரர்கள் வாழ்த்து தெரிவித்துள்ளனர்.

## பேர்ளின் மரதன் ஓட்டத்தில் கென்ய வீரர் உலக சாதனை

உலகில் மிகவும் பழமையான மரதன் ஓட்டப் போட்டியான பேர்ளின் மரதன் ஓட்டப் போட்டி, கென்ய வீரரின் உலக சாதனைப் புதிவுடன் முடிவுக்கு வந்துள்ளது.

ஜேர்மனி தலைநகர் பேர்ளினில் நடைபெறும் இந்த மரதன் ஓட்டப் போட்டியில், வீரர், வீராங்கனைகள் பங்கேற்பது இன்றும் பலரதும் கனவாக உள்ளது.

இதேவேளை, இப்போட்டித் தொடர், வீரர், வீராங்கனைகளுக்கு மட்டுமல்ல இரசிகர்களுக்கும் உச்ச விருவிறுப்பைக் கொடுக்கும் தொடராகவும் அமைந்துள்ளது.

இந்தப் போட்டியில், 42.195 கிலோ மீற்றர் தூரத்தை நோக்கி வீரர், வீராங்கனைகள் ஓடினர்.

இதில் ஆண்கள் பிரிவில், ஒலிம்பிக் சம்பியனான கென்யாவின் எலியாட் கிப்சோஜ், 2 மணித்தியாலங்கள் ஒரு நிமிடம் 39 வினாடிகளில் இலக்கை கடந்து புதிய உலக சாதனையுடன் தங்கப் பதக்கம் வென்றார்.

இதற்கு முன்பு கடந்த 2014ஆம் ஆண்டு, இதே பேர்ளினில் நடந்த போட்டியில் கென்யாவின் டென் னிஸ் கிமெட்டோ, 2 மணித்தியாலங்கள் 2 நிமிடங்கள் 57 வினாடிகளில் இலக்கை அடைந்ததே சாதனையாக இருந்தது.

அதை 33 வயதான கிப்சோஜ் நேற்று முன் தினம் முறியடித்து, புதிய சாதனையைப் புதிவு செய்தார்.

இந்த மகிழ்ச்சியுடன் கருத்து வெளியிட்ட அவர், 'சாதனைக்குரிய இந்த நாளை வர்ணிக்க என்னிடம் வார்த்தைகளே இல்லை. உலக சாதனை நிகழ்த்தியது மகிழ்ச்சி அளிக்கிறது' எனக் கூறினார்.

இவரையடுத்து, மற்றொரு கென்ய வீரரான அமோஸ் கிப்டுடோ, 2 மணித்தியாலங்கள் ஆறு நிமிடங்கள் 23 வினாடிகளில் இலக்கை கடந்து, இரண்டாவது இடத்தைப் பிடித்து வெள்ளிப் பதக்கம் வென்றார்.

இன்னொரு கென்ய வீரரான வில்சன் கிப்சாங் கிப்ரோடிச், 2 மணித்தியாலங்கள் ஆறு நிமிடங்கள் 48 வினாடிகளில் இலக்கைக் கடந்து, மூன்றாவது இடத்தைப் பிடித்து வெண்கலப் பதக்கம் வென்றார்.

பெண்கள் பிரிவில், கென்ய வீராங்கனையான கிளாடிஸ் சசரனோ கிப்ரோனோ, 2 மணித்தியாலங்கள்



கள் 18 நிமிடங்கள் 11 வினாடிகளில் இலக்கை கடந்து, முதலிடம் பிடித்து தங்கப் பதக்கம் வென்றார்.

இவரையடுத்து, எத்தியோப்பிய வீராங்கனையான ருடி அகா, 2 மணித்தியாலங்கள் 18 நிமிடங்கள் 34 வினாடிகளில் இலக்கைக் கடந்து, இரண்டாம் இடம் பிடித்து வெள்ளிப் பதக்கம் வென்றார்.

மற்றொரு எத்தியோப்பிய வீராங்கனையான திரு நேசீத் டிபாபா, 2 மணித்தியாலங்கள் 18 நிமிடங்கள் 55 வினாடிகளில் இலக்கைக் கடந்து, மூன்றாம் இடம் பிடித்து வெண்கலப் பதக்கம் வென்றார்.

(ஐ)



## துடுப்பாட்டத்தில் பலவீனம்

தோல்விக்கு அதுவே காரணம் என்கிறார் மத்தியுஸ்

போட்டியில் தோல்வியடைந்தமைக்கு காரணம் என அஞ்சலோ மத்தியுஸ் தெரிவித்துள்ளார்.

ஆசியக் கிண்ணத் தொடரின் முதல் போட்டியில் இலங்கை அணியை 137 ஓட்டங்களால் பங்களாதேஷ் வீழ்த்தி அபார வெற்றியை பெற்றுக் கொண்டது.

இந்தத் தோல்வி குறித்து போட்டி நிறைவடைந்த பின்னர் ஊடகங்களுக்கு கருத்து தெரிவித்த இலங்கை அணித் தலைவர் அஞ்சலோ மத்தியுஸ் இதனை

கூறினார்.

அவர் மேலும் கூறுகையில், பங்களாதேஷ் அணிக்கு எதிரான போட்டியில் இலங்கை வீரர்கள் குறிப்பிடத்தக்க திறமையை வெளிகாட்டவில்லை.

எமது பந்து வீச்சு உயர்ந்த மட்டத்தில் காணப்பட்டது. குறிப்பாக லசித் மாலிங்க சிறப்பாக பந்துவீசி பங்களாதேஷ் அணிக்கு சாவால் விடுத்தார். அதன் பின்னர் 262 ஓட்டங்களை நோக்கிய எமது துடுப்பாட்டத்தில் பாரிய சரிவு ஏற்பட்டது.

ஓவ்வொரு வீரரும் நின்று நிலைத்து துடுப்பெடுத்தாடவில்லை. இதுவே எமது தோல்விக்குக் காரணம். அதேபோல் கள தடுப்பில் பல பிட்யெடுப்புகளை எமது வீரர்கள் தவறவிட்டனர்.

262 ஓட்டங்களை பெற்றிருக்கலாம் ஆனால் துடுப்பாட்டத்தில் ஏற்பட்ட பலவீனம் காரணமாக அதனை எம்மால் பெற முடியாமல் போனது. பங்களாதேஷ் வீரர்களின் துடுப்பாட்டம் அபாரமாக இருந்தது எனக் கூறினார்.

துடுப்பாட்டத்தில் காணப்பட்ட பலவீனமே பங்களாதேஷ் அணிக்கு எதிரான

# அரசியல் கைதிகளின் விடுதலைக்காக மாகாணம் தழுவிய ரீதியில் போராட்டம்

## தமிழ்த் தேசிய மக்கள் முன்னணி எச்சரிக்கை

யாழ்ப்பாணம், செப்ரெம்பர் 18

சம்பந்தப்பட்ட தரப்புக்கள் அநுராதபுரம் சிறைச்சாலையில் உண்ணாவிரதமிருக்கும் தமிழ் அரசியல் கைதிகளின் கோரிக்கைகளை உடனடியாக நிறைவேற்றுவதற்கு நடவடிக்கை எடுக்க வேண்டும். ஐ. நா மனித உரிமைகள் பேரவை உள்ளிட்ட சர்வதேச சமூகமும் இந்த விடயத்தில் உடனடியாகக் கரிசனை செலுத்த வேண்டும். சரியான பதில்கள் கிடைக்காவிடில், அரசியல் கைதிகளின் கோரிக்கைகள் நிறைவேற்றப்படாவிடில், உண்ணாவிரதமிருக்கும் குடும்பங்களின் வேண்டுகோள்களைய நான்கள் மாகாணம் தழுவிய ரீதியில் போராட்டங்களை நடத்தும் நிலைக்குத் தள்ளப்படுவோம் எனத் தமிழ்த் தேசிய மக்கள் முன்னணியின் பொதுச்செயலாளர் செல்வராஜா கஜேந்திரன் எச்சரித்துள்ளார்.

யாழ்.ஊடக அமையத்தில் நேற்று திங்கட்கிழமை பிற்பகல் இடம்பெற்ற ஊடகவியலாளர் சந்திப்பில் தமிழ்த் தேசிய மக்கள் முன்னணியின்தலைவர்களேந்திரகுமார்பொன்னம்பலம் மற்றும் கட்சியின் பொதுச்செயலாளர் ஆகியோர் கலந்து கொண்டு கருத்துக்கள் தெரிவித்தனர். இதன்போதே அவர் மேற்கண்டவாறு தெரிவித்துள்ளார்.

அவர் அங்குமேலும் தெரிவிக்கையில் -

கடந்த-14 ஆம் திகதி அநுராதபுரம் சிறைச்சாலையிலுள்ள எட்டு அரசியல் கைதிகள் உண்ணாவிரதப் போராட்டத்தை ஆரம்பித்துள்ளனர். யாழ்ப்பாணம், மன்னார், வவுனியா போன்ற நீதிமன்றங்களில் அவர்களுக்குள்ள வழக்குகள் தாக்கல் செய்யப்பட்டிருக்கின்றன. அவர்களுடைய கோரிக்கை தாங்கள் உடனடியாக விடுதலை செய்யப்பட வேண்டும் அல்லது புனர்வாழ்வுக்குட்படுத்தப்பட்டுத் தங்களை விடுதலை செய்வதற்கான ஏதுநிலைகள் உருவாக்கப்பட வேண்டுமென்பதேயாகும்.

அரசியல் கைதிகள் அனைவரது மீதும் குற்ற ஒப்புதல் வாக்குமூலத்தின் அடிப்படையில் வழக்குகள் தாக்கல் செய்யப்பட்டுள்ளன. பயங்கரவாதத் தடுப்புச் சட்டத்தின் கீழ் கடுமையான சித்திரவதைகள் மூலம் பெறப்பட்ட வாக்குமூலங்களை அடிப்படையாகக் கொண்டு தான் இந்த வழக்குகள் தாக்கல் செய்யப்பட்டுள்ளன. அவர்களிடம் விசாரணைகள்

மேற்கொண்ட தரப்பு அவர்களைச் சித்திரவதை செய்து, அவர்களை ஒப்புக்குக் கொள்ள வைத்து உண்மைக்குப் புறம்பான - பொய்யான - வாக்குமூலங்களைப் பெற்றுள்ளனர். குற்றங்கள் எதுவும் செய்யாத அவர்களுக்கெதிராக சாட்சியங்கள் எதுவுமில்லை. இதனால், அவர்களுக்குச் சாட்சியங்களை முன்னிலைப்படுத்த முடியாத சூழல் காணப்படுகின்றது. இவ்வாறான நிலையில் வழக்குகளைத் தொடர்ந்தும் நடத்தினால் அவர்களை உடனடியாக விடுதலை செய்யவேண்டும் என்ற சூழல் ஏற்படுமென்ற காரணத்தினால் சட்டமா அதிபர் திணைக்களம் வழக்குகளுக்குத் தவணைகளைப் போட்டு காலத்தை இழுத்தடித்து வருகின்றது. இதனால், மன உளைச்சலுக்கு உள்ளான அரசியல் கைதிகளே தற்போது உண்ணாவிரதப் போராட்டத்தை மேற்கொண்டு வருகின்றனர்.

ஏற்கனவே ஐ. நா. மனித உரிமைகள் கவுன்ஸில் இலங்கையிலுள்ள பயங்கரவாதத் தடுப்புச் சட்டம் ஒரு மோசமான சட்டம் என்பதால் இந்தச் சட்டம் நீக்கப்பட வேண்டுமெனக் கூறியிருக்கின்றது. இந்தச் சட்டத்தின்கீழ்தான் அரசியல் கைதிகளான இளைஞர்கள் அனைவரும் கைது செய்யப்பட்டார்கள். அந்தச் சட்டத்தின் அடிப்படையில் தான் இவர்கள் அனைவரும் கொடூரமான சித்திரவதைகளுக்கு உள்ளாக்கப்பட்டுச் செய்யாத குற்றங்களைச் செய்ததார்

கள் எனத் தெரிவிக்கும் ஒப்புதல் வாக்குமூலம் பெறப்பட்டுள்ளது.

எனவே, குற்றங்கள் எதுவும் செய்யாத அரசியல் கைதிகள் அனைவரும் விடுதலை செய்யப்பட வேண்டுமென்பதே எங்களுடைய நிலைப்பாடாகக் காணப்படுகின்றது. எனவே, நாங்கள் அரசியல் கைதிகளுக்கு எங்களுடைய பூரண ஆதரவைத் தெரிவித்துக்கொள்கின்றோம். அரசியல் கைதிகளினது விடுதலைக்காக ஒட்டுமொத்தத் தமிழ்ச் சமூகமும் குரல் கொடுக்க வேண்டுமென இந்தச் சந்தர்ப்பத்தில் வேண்டுகின்றோம்.

தொடர்ந்தும் அவர்கள் உண்ணாவிரதமிருக்கும் போது அவர்களது உள்ளூறுப்புக்கள் அனைத்தும் பாதிப்படைந்து உயிரழிவைச் சந்திக்கக் கூடிய அச்சுறுத்தலான நிலையும் காணப்படுகின்றது.

எனவே, யாழ்ப்பாணத்தில் மட்டுமல்ல, வடக்கு, கிழக்கிலுள்ள பொது அமைப்புக்கள், பல்கலைக்கழகங்கள், உயர்கல்வி நிலையங்கள், தொழிற்சங்கங்கள், காணாமல் ஆக்கப்பட்ட உறவுகளின் அமைப்புக்கள், மீனவர் சங்கங்கள் என அனைத்துத் தரப்பினரும் அரசியல் கைதிகளின் விடுதலைக்கான போராட்டத்திற்கு ஒத்துழைப்பு வழங்கவேண்டும். அவர்களுடைய கோரிக்கைகள் நிறைவேற்றப்படுவதற்கு வலுச் சேர்க்கும் வகையில் அனைவரும் குரல் கொடுக்க வேண்டும். - என்றார். (ஐ-7)



## பஸ் கட்டணம் உயராவிடின் போராட்டம் வெடிக்குமாம்

கொழும்பு, செப். 18

இன்று நடைபெறவுள்ள அமைச்சரவைக் கூட்டத்தில் பஸ் கட்டணத்தை 10 வீதத்தால் அதிகரிக்கும் வகையில் தீர்மானமொன்றை அரசு எடுக்கவேண்டுமென அசில இலங்கை தனியார் பஸ் உரிமையாளர்கள் சங்கம் வலியுறுத்தியுள்ளது.

பிரதான பஸ் உரிமையாளர்களின் சங்கங்கள் ஒன்றிணைந்து நேற்றுக் கொழும்பில் ஏற்பாடு செய்திருந்த ஊடகவியலாளர் சந்திப்பிலேயே இவ்வாறு வலியுறுத்தப்பட்டது.

கடந்த மூன்று மாதங்களுக்குள் 15 சதவீதம் விலை கட்டங்கட்டமாக 14 ரூபாவால் அதிகரிக்கப்பட்டுள்ளது. அதன் அடிப்படையில் பஸ் கட்டணம் 10 வீதத்தால் அதிகரிக்கப்படவேண்டுமென தனியார் பஸ் உரிமையாளர்கள் சங்கம் கோரிக்கை விடுத்தது.

ஒவ்வொரு மாதமும் எரிபொருள் விலை அதிகரிக்கப்படுவதானது அரசின் இயலாமையைக் காட்டுவதாகவும் இந்த ஊடகச் சந்திப்பில் சுட்டிக்காட்டப்பட்டது.

அரசு இது குறித்து தீர்மானமொன்றை இன்று எடுக்காவிடின் மாபெரும் சேவைநிறுத்தப் போராட்டத்தில் ஈடுபடுவோம் எனவும் தனியார் பஸ் உரிமையாளர்கள் சங்கம் எச்சரிக்கை விடுத்துள்ளது. (ஐ)

## வகுப்பறைக்குள் அடிதடியில் ஈடுபட்ட இரு ஆசிரியைகள்!

கொட்டகலையில் சம்பவம்



கொழும்பு, செப். 18  
நுவலெலியா கல்வி வலயத்துக்குட்பட்ட கொட்டகலைப்பகுதியிலுள்ள பிரபல பாடசாலை யொன்றில் இரு ஆசிரியைகளுக்கிடையே மோதல் ஏற்பட்டுள்ளமையானது பெரும் பரபரப்பை ஏற்படுத்தியுள்ளது.

இது தொடர்பில் தீர்ப்புள்ள, பத்தனை பொலிஸ் நிலையத்திலும் முறைப்பாடு செய்யப்பட்டுள்ளது.

பாடசாலை நேரத்திலேயே வகுப்பறையொன்றில் மாணவர்களுக்கு முன்னிலையில் சினிமாப்பாணியில் இருவரும் மோதிக்கொண்டுள்ளனர் என்றும், தகாக வார்த்தைகளைப் பயன்படுத்திச் சொற்போரில் ஈடுபட்டனர் என்றும் தெரிவிக்கப்பட்டுள்ளது.

இந்த ஆசிரியைகளுக்கு எதிராக ஒழுக்காற்று விசாரணை ஆரம்பிக்கப்பட்டுள்ளது என நுவலெலியா வலயக்கல்வி அதிகாரியொருவர் தெரிவித்தார்.

இருவருமே பொலிஸ் நிலையத்தில் முறைப்பாடு செய்துள்ளமையால் பொலிஸ் விசாரணைகளும் ஆரம்பமாகியுள்ளன. எதற்காக இந்த மோதல் இடம் பெற்றது என்பது தொடர்பான தகவல் இன்னும் கசியவில்லை.

## போதைப்பொருள் விற்பனை, பாவனை: முறையிட தனி பொலிஸ் பிரிவு ஆரம்பம்

போதைப்பொருள் கடத்தல்கள், பாவனைகள் தொடர்பான முறைப்பாடுகளை வழங்க பொலிஸ் தலைமையகத்தில் சிறப்புப் பிரிவொன்று நிறுவப்பட்டுள்ளதாகப் பொலிஸ் ஊடகப் பிரிவு அறிவித்துள்ளது.

இந்த சிறப்புப் பொலிஸ் பிரிவினர் இன்று செவ்வாய்க்கிழமை முதல் தமது செயற்பாடுகளை முன்னெடுக்கவுள்ளனர்.

மேலும் போதைப்பொருள் பாவனை, போதைப் பொருள் கடத்தல் போன்ற போதைப்பொருளுடன் சம்பந்தப்பட்ட அனைத்து விடயங்களையும் பொது மக்கள், 0113024803 / 0113024815 / 0113024820 / 0113024848 / 0113024850 ஆகிய தொலைபேசி இலக்கங்கள் ஊடாக தொடர்புகொண்டு தெரிவிக்க முடியும் என்று பொலிஸ் ஊடகப் பிரிவு பொதுமக்களை கேட்டுக்கொண்டுள்ளது. (ஐ)

## ரயில் ஆசன முன்பதிவுக் கட்டணங்கள் உயர்வு

கொழும்பு, செப். 18

ரயில் ஆசன முன்பதிவுக் கட்டணங்களை, எதிர்வரும் நவம்பர் மாதம் முதல் அதிகரிக்கத் தீர்மானிக்கப்பட்டுள்ளது.

ரயில் கட்டணத்தை அதிகரிக்க நடவடிக்கை எடுக்கப்பட்டுள்ளதை அடுத்து, ஆசனங்களை முன்பதிவு செய்வதற்கான கட்டணமும் அதிகரிக்கப்படுவதாக ரயில்வே திணைக்களம் தெரிவித்துள்ளது.

அத்துடன், பழைய கட்டணம் அச்சிடப்பட்ட ரயில் பயணச்சீட்டில், புதிய கட்டணங்களை அச்சிட்டு வழங்குவதற்கும், ரயில்வே பொறுப்பதிகாரிகளுக்குச் சந்தர்ப்பம் வழங்கப்பட்டுள்ளதாகத் தெரிவிக்கப்படுகிறது. (ஐ)

## மாறுகிறது காலநிலை

கொழும்பு, செப். 18

நாட்டில் நிலவிய கடும் வறட்சியுடனான காலநிலை நேற்று முதல் மாற்றமடைந்துள்ளது என்று வளிமண்டலவியல்திணைக்களம் எதிர்வுகூறியுள்ளது.

இதன்படி மேல், மத்திய, சப்ரகமுவ ஆகிய மாகாணங்களிலும் காலி, மாத்தறை ஆகிய மாவட்டங்களிலும் மழை பெய்யக்கூடும் என எதிர்பார்க்கப்படுகின்றது.

இதேவேளை, நாட்டில் தற்போது நிலவும் வறட்சியினால் 17 மாவட்டங்களைச் சேர்ந்த 8 இலட்சத்துக்கும் அதிகமானவர்கள் பாதிக்கப்பட்டுள்ளனர் என்று இடர் முகாமைத்துவ மத்திய நிலையம் தெரிவித்துள்ளது.

கடும் வறட்சி நிலவியதால் ஆறுகள், குளங்களின் நீர்மட்டம் சடுதியாகக் குறைவடைந்துள்ளது. உண்தாவரங்களும் செத்துமடிந்தன. விவசாயமும் பெரிதும் பாதிக்கப்பட்டிருந்தது. வடக்கு மாகாணத்திலேயே அதிகளவானோர் பாதிக்கப்பட்டுள்ளனர் எனக் கூறப்படுகின்றது.